

بیکمیل مدلل نماز

قرآن وحدیث کی روشنی میں

مؤلف

حضرت مولانا مفتی محمد نہال اختر صاحب القاسمی

استاذ: کلیۃ الاسلامیہ مصعب بن عمیر رضی اللہ عنہ دہلی، متحدہ عرب امارات

فاضل دارالعلوم دیوبند (انڈیا)

قاسمی برادران

بلی، دربھنگہ، بہار، انڈیا



مکمل مدلل نماز

قرآن و حدیث کی روشنی میں

مؤلف

حضرت مولانا مفتی محمد نہال اختر صاحب القاسمی

استاذ: کلیۃ الاسلامیہ مصعب بن عمیر رضی اللہ عنہ دہلی، متحدہ عرب امارات

فاضل دارالعلوم دیوبند (انڈیا)

قاسمی برادران

بلی، دربھنگہ، بہار، انڈیا

جملہ حقوق بحق ناشر محفوظ ہیں

مکمل مدلل نماز، قرآن اور حدیث کی روشنی میں

مؤلف

حضرت مولانا مفتی محمد نہال اختر صاحب القاسمی

باہتمام

مولانا خالد بن حسین انفر

Mukammal Mudallal Namaz

Qur'an Wa Hadith ki roshni men

Author

Mufti Mohammad Nehal Akhtar Qasmi

Edition : 2018

Pass :

Price :

﴿ ملنے کے پتے ﴾

۱. مصعب بن عمیر رضی اللہ عنہ، دینی اتحاد عرب امارات
۲. مدرسہ اشرفیہ غیاث العلوم مسجد رحمتہ للعلمین، شیواجی نگر، گووندی، ممبئی ۴۰۰۳۳۰
۳. مکتبہ قاسمی برادران (مولانا محمد جمال اختر صاحب) پلہی، دربھنگہ، بہار
۴. قاسمی مطبع، ڈاکٹر مولانا محمد کمال اختر صاحب، چھتوں، دربھنگہ، بہار
۵. امین گرافکس، حقانی مسجد گووندی، ممبئی ۴۰۰۳۳۰

افتساب

میں اپنی اس حقیر سی کاوش کو منسوب کرتا ہوں
اپنے والدین باصفا کے نام
جنہوں نے میری تعلیم و تربیت کا انتظام کیا

اپنے اساتذہ کرام کے نام
جنہوں نے زبان کھولنے اور قلم پکڑنے کا سلیقہ سکھایا

اور

اپنے قابل قدر بزرگوار بھائیوں اور عفت مآب بہنوں کے نام
جن کی شفقتیں محبتیں میرے لئے سرمایہ افتخار ہیں۔

محمد نہال اختر قاسمی

فہرست مضامین

نمبر شمار	مضامین	صفحہ
۱	انتساب	۳
۲	تقریظ	۸
۳	مقدمہ	۱۰
۴	نماز کی اہمیت و فضیلت	۱۲
۵	ارکان اسلام	۱۴
۶	طہارت کا بیان	۱۸
۷	وضو کی اہمیت و ضرورت	۱۸
۸	وضو کے فرائض	۱۹
۹	سنت کی اہمیت	۱۹
۱۰	وضو کی سنتیں	۲۰
۱۱	مستحبات وضو	۲۱
۱۲	وضو کے بعد پڑھنے کی دعا	۲۲
۱۳	مکروہات وضو	۲۲
۱۴	نواقض وضو	۲۳
۱۵	وضو کرنے کا مسنون و مستحب طریقہ	۲۳
۱۶	غسل کے فرائض	۲۴
۱۷	غسل کی سنتیں	۲۴
۱۸	غسل کے مکروہات	۲۴
۱۹	غسل کا مسنون طریقہ	۲۵
۲۰	تیمم کی مشروعیت	۲۶
۲۱	تیمم کا طریقہ	۲۸
۲۲	نماز کے اوقات	۲۸
۲۳	پانچوں نمازوں کے نام اور اوقات	۲۹
۲۴	پانچوں نمازوں کی رکعتیں	۲۹
۲۵	شرائط نماز	۳۰
۲۶	ارکان نماز	۳۱
۲۷	واجبات نماز	۳۱
۲۸	نماز کی سنتیں	۳۲
۲۹	مفسدات نماز	۳۴
۳۰	نماز کی مسنون ترکیب	۳۵
۳۱	نماز کا مسنون طریقہ دلائل کی روشنی میں	۳۶
۳۲	قبلہ رخ ہو کر تکبیر تحریمہ کہنا	۳۷
۳۳	تکبیر تحریمہ کہتے وقت ہاتھ کہاں تک اٹھائے جائیں	۳۷
۳۴	تکبیر تحریمہ کہتے ہوئے ہاتھ کیسے اٹھائے جائیں	۳۷
۳۵	ہاتھ کیسے باندھے جائیں	۳۸
۳۶	ہاتھ کہاں باندھے جائیں	۳۸
۳۷	ثناء پڑھنا	۳۸
۳۸	تعوذ	۳۹
۳۹	تسمیہ	۳۹
۴۰	ثناء، تعوذ، تسمیہ، آمین اور تحمید کا آہستہ کہنا	۳۹
۴۱	قرأت کے وقت مقتدیوں کا خاموش رہنا	۴۰

۴۲	مقتدیوں کو خاموش رہنے کا حکم سری و جہری تمام نمازوں میں ہے	۴۱	۵۶	سجدہ میں زمین پر سات اعضاء اعضاء رکھنے چاہیے	۴۵
۴۳	آمین آہستہ کہنا	۴۱	۵۷	رکوع میں جاتے ہوئے اور اٹھتے ہوئے رفع یدین نہ کرنا	۴۵
۴۴	سورت کا ملانا صرف پہلی دو رکعتوں میں	۴۱	۵۸	سجدہ میں دونوں ہاتھ پہلوؤں سے الگ ہونے چاہیے	۴۶
۴۵	رکوع کرنا	۴۲	۵۹	سجدہ کی تسبیحات اور اس کی تعداد	۴۶
۴۶	رکوع میں سر کو کمر کے برابر سیدھا رکھنا	۴۲	۶۰	جلسہ میں سکون اور اطمینان سے بیٹھنا	۴۶
	رکوع میں ہاتھوں کو پہلو سے الگ اور انگلیاں کشادہ رکھنا	۴۲	۶۱	دوسرے سجدہ کے بعد جلسہ استراحت نہ کرنا	۴۷
۴۸	رکوع کی تسبیحات اور اس کی تعداد	۴۲	۶۲	دوسری رکعت میں ثناء تعوذ نہیں ہے	۴۷
۴۹	قومہ میں اطمینان کے ساتھ کھڑے ہونا	۴۳	۶۳	ہر دو رکعت میں قعدہ کیا جائے گا	۴۷
۵۰	رکوع میں کھڑے ہوتے وقت امام تسبیح تحمید اور منفرد صرف تحمید کہے	۴۳	۶۴	جلسہ اور قعدہ میں بایاں پاؤں بچھا ہوا اور دایاں پاؤں کھڑا ہو	۴۷
۵۱	سجدہ میں ہاتھوں اور پاؤں کی انگلیوں کو قبلہ رخ رکھنا چاہیے	۴۳	۶۵	جلسہ اور قعدہ میں دائیں پاؤں کی انگلیوں کا رخ	۴۸
۵۲	سجدہ میں دونوں کہنیاں زمین سے اٹھی ہوئی ہونی چاہیے	۴۴	۶۶	قعدہ میں دونوں ہاتھ دائیں بائیں ران پر ہونا چاہیے	۴۸
۵۳	سجدہ میں ہاتھ کانوں کے برابر ہونا چاہیے	۴۴	۶۷	تشہد کے کلمات	۴۹
۵۴	سجدہ میں ہاتھوں کی انگلیاں ملی ہوئی ہونی چاہیے	۴۴	۶۸	قعدہ اولیٰ میں صرف تشہد پڑھا جائے گا	۴۹
۵۵	سجدہ میں جانے کا طریقہ	۴۴	۶۹	تشہد کو آہستہ پڑھنا	۴۹
			۷۰	تشہد میں انگلی سے اشارہ کرنے کا طریقہ	۴۹

۵۸	بیس رکعت تراویح	۹۴	۵۰	اشارہ میں انگلی کا نہ ہلانا	۷۱
۵۸	تراویح کے بارے میں آپ صلی اللہ علیہ وسلم کا قول	۹۵	۵۰	درو شریف	۷۲
۵۹	تراویح کے بارے میں صحابہ کرام کا عمل	۹۶	۵۰	درو شریف کے بعد ایک خاص دعا	۷۳
۵۹	مرد و عورت کی نماز کا فرق	۹۷	۵۱	سلام پھیرنا	۷۴
۶۰	نماز میں عورتوں کی مخصوص صورتیں	۹۸	۵۱	نماز کے بعد کی دعائیں	۷۵
۶۱	عیدین کی نماز	۹۹	۵۱	وتر کی نماز	۷۶
۶۲	عیدین کی نماز کا طریقہ	۱۰۰	۵۲	وتر کے نماز کی مسنون قرأت	۷۷
۶۳	عید کی سنتیں	۱۰۱	۵۲	وتر میں دعاء قنوت رکوع سے پہلے ہے	۷۸
۶۴	اسلام میں جمعہ کی دن کی فضیلت	۱۰۲	۵۲	دعاء قنوت کے الفاظ	۷۹
۶۴	مسائل نماز جمعہ، جمعہ کی نماز کس پر فرض ہے؟	۱۰۳	۵۳	رمضان المبارک میں وتر	۸۰
۶۵	رکعات نماز جمعہ	۱۰۴	۵۳	باجماعت پڑھی جائے گی	۸۱
۶۶	نماز جنازہ	۱۰۵	۵۳	وتر کے بعد کی دو رکعتیں	۸۲
۶۶	اگر میت بالغ مرد و عورت ہو تو یہ دعاء پڑھے	۱۰۶	۵۴	تحیۃ الوضوء	۸۳
۶۷	اگر میت نابالغ لڑکا ہو تو یہ دعاء پڑھیں	۱۰۷	۵۴	تحیۃ المسجد	۸۴
۶۷	اگر میت نابالغ لڑکی ہو تو یہ دعاء پڑھیں	۱۰۸	۵۴	نماز اشراق	۸۵
۶۸	سلام پچھرنے کے بعد کی دعائیں	۱۰۹	۵۴	نماز چاشت	۸۶
۷۱	نماز کا اختتامیہ	۱۱۰	۵۵	نماز ادا بین	۸۷
	چالیس مسنون دعائیں		۵۵	نماز تہجد	۸۸
	نہند سے بیدار ہونے کی دعاء	۷۲	۵۵	صلوۃ التسخیر	۸۹
			۵۶	سورج گرہن کی نماز	۹۰
			۵۷	نماز کسوف کا طریقہ	۹۱
			۵۷	نماز خسوف کا طریقہ	۹۲
			۵۷	نماز استسقاء	۹۳
			۵۸	استسقاء کی خاص دعا	

۷۹	گھر میں داخل ہوتے وقت کی دعا	۱۳۴	بیت الخلاء میں داخل ہونے کی دعا	۷۲	۱۱۲
۸۰	بازار میں داخل ہونے کی دعا	۱۳۵	بیت الخلاء سے نکلنے کی دعا	۷۲	۱۱۳
۸۰	کھانا کھانے سے پہلے کی دعا	۱۳۶	وضو سے پہلے کی دعا	۷۲	۱۱۴
۸۰	شروع میں بسم اللہ بھول جانے پر یہ دعا پڑھے	۱۳۷	وضو کے درمیان پڑھنے کی دعا	۷۲	۱۱۵
۸۰	جب کھانا کھا چکے تو یہ دعا پڑھے	۱۳۸	وضو کے بعد پڑھنے کی دعا	۷۳	۱۱۶
۸۰	دودھ پی کر یہ دعا پڑھے	۱۳۹	کپڑا پہننے کی دعا	۷۳	۱۱۷
۸۱	جب کسی کے یہاں دعوت کھائے تو یہ دعا پڑھے	۱۴۰	آئینہ دیکھنے کی دعا	۷۳	۱۱۸
۸۱	مہمان کی میزبانی کے لیے دعا	۱۴۱	گھر سے نکلنے کی دعا	۷۳	۱۱۹
۸۱	کسی کے یہاں روزہ افطار کرے تو یہ دعا پڑھے	۱۴۲	سواری پر سوار ہونے کی دعا	۷۳	۱۲۰
۸۱	جب روزہ افطار کرے تو یہ دعا پڑھے	۱۴۳	مسجد میں داخل ہونے کی دعا	۷۴	۱۲۱
۸۱	افطار کے بعد یہ دعا پڑھے	۱۴۴	مسجد سے نکلنے کی دعا	۷۴	۱۲۲
۸۲	شادی کرنے والوں کو ان الفاظ میں دعا دے	۱۴۵	آذان کے بعد کی دعا	۷۴	۱۲۳
۸۲	اچھا سلوک کرنے والوں کے لیے دعا	۱۴۶	دشمن اور صاحب سلطنت سے ملنے وقت کی دعا	۷۵	۱۲۴
۸۲	دعا	۱۴۷	مشکل کام کی آسانی کے لیے دعا	۷۵	۱۲۵
۸۲	غصہ آجانے کے وقت کی دعا	۱۴۸	فکر مندی اور غم کے وقت کی دعا	۷۵	۱۲۶
۸۲	شب قدر میں یوں دعا مانگیں	۱۴۹	ناپسندیدہ واقعہ پیش آئے تو یہ دعا پڑھے	۷۶	۱۲۷
۸۲	جب قبرستان میں جائے تو یہ دعا پڑھے	۱۵۰	صبح کو یہ دعا پڑھے	۷۶	۱۲۸
۸۳	چالیس احادیث مبارکہ		صبح و شام کی ایک خاص دعا	۷۷	۱۲۹
			سورج نکلے تو یہ دعا پڑھے	۷۷	۱۳۰
			شام کو یہ دعا پڑھے	۷۷	۱۳۱
			سونے کے وقت کی دعائیں	۷۸	۱۳۲
			نماز فجر اور نماز مغرب کے بعد یہ دعا پڑھیں	۷۹	۱۳۳

تقریظ

حضرت الاستاذ مکرمی و محترمی حضرت مولانا مفتی محمد فاروق صاحب القاسمی

شیخ الحدیث جامعہ دارالاحسان بارڈولی، سورت، گجرات

عبادتوں میں نماز کی اہمیت و فضیلت پر جس طرح نصوص شاہد ہیں شاید کسی عبادت پر ہوں، اسی لئے سیدنا حضرت عمر بن الخطاب رضی اللہ تعالیٰ عنہ نے اپنے دور خلافت میں ایک تاریخی آرڈیننس جاری کرتے ہوئے فرمایا: **إِنَّ أَهَمَّ أُمُورٍ كَمَّ عِنْدِي الصَّلَاةُ مِنْ حِفْظِهَا وَحَافِظِهَا عَلَيْهَا حِفْظُ دِينِهِ، وَمَنْ ضَيَّعَهَا فَهُوَ لَمَّا سِوَاهَا اضْيَاعٌ** (یعنی میرے نزدیک تم لوگوں کا سب سے اہم کام نماز ہے، جس نے اس کی حفاظت کی اور اس پر مداومت کی اس نے اپنے دین کی حفاظت کر لی، اور جس نے اس کو ضائع کر دیا وہ نماز کے علاوہ دوسرے امور دینیہ کا اور بھی زیادہ ضائع کرنے والا ہوگا)، اسی وقعت و عظمت کی وجہ سے ہر دور میں اس موضوع پر مختلف طرز طریق سے تصنیفات منصف شہود پر جلوہ گر ہوتی رہیں، اور ان شاء اللہ قیامت تک ہوتی رہیں گی۔

یہ کتاب ”مکمل مدلل نماز“ بھی اسی سلسلہ ذہبیہ کی ایک سنہری کڑی ہے، جو برادر مکرم جناب مولانا مفتی نہال اختر قاسمی کے قلم گہر بار کا نتیجہ ہے، جس میں مولف نے مسائل نماز کو سہل ترین بنا کر امت کی خدمت میں پیش کرنے کی سعی کی ہے، اب یہ کتاب کس قدر افادیت کی حامل ہے قارئین خود پڑھ کر فیصلہ کریں گے، بندہ دربار ایزدی میں دعا گو ہے کہ وہ اس کتاب کو زینت قبولیت کے لباس فاخرہ سے مزین فرما کر خاص و عام میں مفید تر ثابت فرمائے اور مولف اور اس کے تمام متعلقین کے حق میں ذخیرہ آخرت بنائے، آمین۔

محمد فاروق قاسمی غفرلہ

خادم التدریس جامعہ دارالاحسان بارڈولی سورت گجرات

۲۳ رزی قعدہ ۱۴۴۰ھ، موافق ۲۷ جولائی ۲۰۱۹ء



وَعَائِيہ کلمات

مکرمی و محترمی حضرت اقدس مولانا صدر عالم صاحب دامت برکاتہم
جنرل سکریٹری جمعیۃ علماء ہند گوندی ممبئی۔

علوم اسلامیہ شریعہ میں جو مقام و مرتبہ فقہ کو حاصل ہے وہ کسی علم کو حاصل نہیں۔ فقہ درحقیقت قرآن و
حدیث کا نچوڑ ہے، اور اللہ پاک تک پہنچنے کا بہترین ذریعہ ہے، اللہ تعالیٰ اپنے جن بندوں کے ساتھ خصوصی اور
عظیم بھلائی کا ارادہ فرماتے ہیں ان کو اس نعمت سے بہرہ ور فرماتے ہیں جیسا کہ حدیث پاک میں ہے: ”مَنْ
يُؤَدِّ اللَّهُ بِهِ خَيْرًا يُفَقِّهْهُ فِي الدِّينِ“ (بخاری شریف ۷۲۰)۔

ہر دور میں اللہ پاک کے ایسے بندے موجود ہوتے ہیں جو کتاب و سنت اور سلف صالحین کے اقوال کو سمجھ
کر مسائل شریعہ کی توضیح و تشریح اور دین کی صحیح رہنمائی کا فریضہ انجام دیتے ہیں۔

عزیز گرامی مفتی محمد نہال اختر سلمہ استاذ مصعب بن عیسٰی رضی اللہ عنہ دہلی متحدہ عرب امارات بھی اللہ
تعالیٰ کے ان چنیدہ بندوں میں سے ہیں جو قرآن و حدیث اور فقہ کی مقبول خدمات انجام دے رہے ہیں۔
آپ کی مرتب کردہ کتاب ”کامل مدلل نماز“ میں مسائل نماز کو سلیس اور مدلل انداز میں پیش کیا گیا ہے،
جس سے تمام طبقات کے لوگ سہولت استفادہ کر پائیں گے خاص طور پر مبتدی طلبہ کیلئے یہ کتاب انتہائی اہم
ہے، یہ کتاب اس قابل ہے کہ اس کو دینیات کے شعبہ میں داخل نصاب کیا جائے، اس مجموعہ کو گھر گھر پہنچایا
جائے، حضرات ائمہ اپنی اپنی مسجدوں میں پڑھ کر سنائیں اور مدراس و مکاتب کی کوئی بھی لائبریری اس سے
خالی نہ رہے۔

برادر عزیز مفتی محمد نہال اختر قاسمی زید مجدہ کو اللہ پاک نے مختلف کمالات سے نوازا ہے، وہ ایک اچھے مفتی
بھی ہیں اور کامیاب مدرس بھی، صاحب قلم بھی ہیں اور صاحب تقریر و بیان بھی، ان سب کے ساتھ ساتھ اللہ
نے دل دردمند سے بھی نوازا ہے، اور ایک علمی خانوادہ کے چشم و چراغ بھی ہیں اور اس چراغ نے اس کی علمی
روایات کی تہ و تاب میں نمایاں اضافہ کیا ہے، دعا ہے کہ اللہ پاک ان کی علمی، فکری، اصلاحی اور قلمی خدمات کو
قبول فرمائے اور یہ شمع دیر اور بہت دیر تک روشن رہے، ”وَبِنَا تَقْبِلُ مِنَّا إِنَّكَ أَنْتَ السَّمِيعُ الْعَلِيمُ“۔

صدر عالم القاسمی

شیواجی نگر، گوندی، ممبئی۔ ۳۰ جولائی ۲۰۱۹ء

۱۰ تقدیم

اسلام ایک جامع مذہب ہے، اس کی تعلیمات پوری انسانیت کیلئے سراپا رحمت و محبت ہے، شعبہ حیات کا کوئی ایسا گوشہ نہیں جس کے بارے میں مذہب اسلام نے رہنمائی نہ کی ہو، یہی وجہ ہے کہ اسے ضابطہ حیات قرار دیا گیا ہے۔ دین اسلام کی بنیاد ایسے مضبوط اور مستحکم اصولوں پر قائم ہے جن کی صداقت روز روشن کی طرح عیاں ہے، قیامت تک اس میں کوئی اپنی خواہشات اور خود ساختہ خیالات کو داخل نہیں کر سکتا، اگر کوئی کرنا بھی چاہے تو اللہ پاک کے محبوب اور پسندیدہ بندوں کی ایک جماعت اس کھوٹ کو کھرے سے ممتاز کر کے امت کے سامنے واضح کر دیتی ہے اور یہ دراصل دین اسلام کا ایک اعجاز ہے جو پچھلے ادیان کو حاصل نہ ہو سکا۔

اللہ پاک کے انہی محبوب اور پسندیدہ بندوں میں سے ائمہ اربعہ (امام ابو حنیفہ رحمۃ اللہ علیہ، امام مالک رحمۃ اللہ علیہ، امام شافعی رحمۃ اللہ علیہ، امام احمد بن حنبل رحمۃ اللہ علیہ) سرفہرست ہیں۔ اہل سنت والجماعت کا پچانوے فیصد طبقہ ایک ہزار سال سے زیادہ عرصہ سے چاروں امام کی تقلید کے مسئلہ پر متفق چلا آ رہا ہے۔ اور چاروں امام کی تقلید دراصل قرآن و حدیث ہی کی اتباع ہے، کیونکہ ائمہ اربعہ نے جو کچھ بیان کیا ہے وہ احادیث طیبہ کی روشنی میں اور قرآن و حدیث کی نصوص کو سامنے رکھتے ہوئے ہی بیان کیا ہے۔ اس میں ان کی عقل و رائے اور ذاتی نظریہ و خیال کا کوئی دخل نہیں، اور چونکہ متعدد مسائل میں بعض اوقات روایات میں نبی کریم صلی اللہ علیہ وسلم کے قول و عمل میں بھی اختلاف ملتا ہے اس لئے اس میں ترجیح دینے کے سلسلے میں ائمہ کرام کا بھی اختلاف ہوا ہے، لیکن وہ اختلاف خود حدیث کی روشنی سے کوئی ممنوع اور قبیح اختلاف نہیں کہ اس کا ہدف تنقید بنا کر طعن و تشنیع کا نشانہ بنایا جائے بلکہ وہ اختلاف تو امت کیلئے رحمت اور آپ صلی اللہ علیہ وسلم کی ساری احادیث پر عمل کی ایک بہترین شکل ہے جس کو سراسر خیر و بھلائی کا اختلاف کہا جاتا ہے نہ کہ شر و فساد کا اختلاف۔

یہ رسالہ ”مکمل مدلل نماز“ جو آپ کے ہاتھوں میں ہے اسی مقصد کو پیش نظر رکھتے ہوئے ہم نے ترتیب دیا ہے اور ثابت کیا ہے کہ فقہ حنفی میں بیان کردہ نماز کا طریقہ احادیث مبارکہ کے خلاف نہیں ہے بلکہ وہ احادیث طیبہ کے عین مطابق اور نبی کریم صلی اللہ علیہ وسلم اور صحابہ کرام رضوان اللہ علیہم اجمعین کے طریقہ نماز کے عین موافق ہے، اس کو نصوص و روایات کے خلاف کہنا اور عقل و قیاس کی اتباع قرار دینا حقیقت کو چھپانے اور اس پر دجل فریب کے پردے ڈالنے کے سوا کچھ نہیں۔

چونکہ یہ کتاب خاص طور پر مبتدی بچوں کیسے ترتیب دی گئی ہے اس لئے اختصار کو ملحوظ رکھتے ہوئے اولاً نماز کے ضروری مسائل مستند حوالوں کے ساتھ لکھے گئے ہیں پھر اس کے بعد ”نماز کا مسنون طریقہ دلائل کی روشنی میں“ کے عنوان کے تحت نماز کی مکمل ترتیب دلائل کی روشنی میں مذکور ہے، اور اس میں ہم نے صرف دلائل کے ذکر پر اکتفا کیا ہے، اس کی تفصیل اور گہرائی میں جانے سے قصداً گریز کیا ہے۔ کیونکہ اس پر تفصیلی کتب موجود ہیں۔ اللہ پاک ہم سب کو حق سمجھنے اور اہل حق کے ساتھ وابستہ رہنے کی توفیق عطا فرمائے۔ اور بروز محشر بھی اہل حق کی معیت میں ہمارا حشر فرمائے، اور اس کتاب کی برکت سے اللہ ہم سب کو پکا نمازی بنائے۔ اے اللہ اس حقیری کاوش کو قبول فرما کر میرے لئے اور میرے والدین کیلئے نجات کا ذریعہ بنا۔ آمین ثم آمین

محمد نہال اختر قاسمی

بِسْمِ اللّٰهِ الرَّحْمٰنِ الرَّحِیْمِ

نماز کی اہمیت و فضیلت

نماز ارکان اسلام میں سے ایک عظیم رکن ہے، نماز اتنی مہتمم بالشان عبادت ہے کہ اس کی فرضیت براہ راست عرش پر شب معراج میں ہوئی۔ نماز اپنی عظمت شان اور مقتضائے عمل و فطرت ہونے ہونے کے لحاظ سے تمام عبادات میں خاص امتیاز رکھتی ہے اور خدا شناس و خدا پرست انسانوں میں سب سے زیادہ معروف و مشہور اور نفس کے تزکیہ اور تربیت کے لیے سب سے زیادہ نفع مند ہے اور اسی لیے شریعت نے اس کی فضیلت، اس کے اوقات کی تعیین و تحدید اور اس کے شرائط و ارکان اور آداب و نوافل اور اس کی رخصتوں کے بیان کا وہ اہتمام کیا ہے جو عبادات و اطاعات کی دوسری قسم کے لیے نہیں کیا اور انھیں خصوصیات و امتیازات کی وجہ سے نماز کو دین کا عظیم ترین شعار اور امتیازی نشان قرار دیا گیا۔

نماز دین کا ستون ہے، نماز جنت کی کنجی ہے، نماز مومن کی معراج ہے، نماز آپ ﷺ کی آنکھوں کی ٹھنڈک ہے، نماز قرب الہی کا ذریعہ ہے، نماز اللہ کی رضا کا باعث ہے، نماز جنت کا راستہ ہے، نماز پریشانیوں اور بیماریوں سے نجات کا ذریعہ ہے، نماز بے حیائی سے روکتی ہے، نماز برے کاموں سے روکتی ہے، مومن اور کافر کے بیچ نماز ہی حد فاصل ہے، نمازی کو سرکار عالم ﷺ کی شفاعت نصیب ہوگی، نمازی ایمان کے ساتھ دنیا سے رخصت ہوگا، نماز دلوں کا رنگ دور کرتی ہے، نماز فقر سے بچاتی ہے، نماز سے سکون اور قرار نصیب ہوتا ہے، نماز قبر کی روشنی ہے، نماز پل صراط کا چراغ ہے، نمازی کو بروز محشر سرخروئی نصیب ہوگی۔ جو لوگ نماز چھوڑ دیتے ہیں وہ بد نصیب ہیں، جو شخص نماز چھوڑتا ہے وہ بڑا محروم

القسمت ہے، کیونکہ بے نمازی کا حشر ہامان، فرعون اور ابی بن خلف جیسے بڑے کافروں کے ساتھ ہوگا۔ بے نمازی کو قبر اس طرح دبائے گی کہ پسلیاں ایک دوسرے میں پیوست ہو جائیں گی، جس نے بلا عذر نماز چھوڑ دیا اس نے دین کے ستوں کو ڈھانے میں مدد کی، بے نمازی کی روزی سے برکت اٹھالی جاتی ہے، بے نمازی روز محشر ذلیل و خوار ہوگا۔

بندہ آنکھوں سے اندھا ہے، کانوں سے بہرہ ہے، منہ سے گونگا ہے، ہاتھ سے معذور ہے پھر بھی اس کو نماز معاف نہیں، نماز کھڑے ہو کر نہیں پڑھ سکتے تو بیٹھ کر پڑھیں، اگر بیٹھ کر نہیں پڑھ سکتے تو لیٹ کر اشاروں سے نماز پڑھیں، اسے کسی بھی صورت میں چھوڑنے کی اجازت نہیں۔ جیسا کہ آپ ﷺ نے ارشاد فرمایا: ”صَلِّ قَائِمًا، فَإِنْ لَمْ تَسْتَطِعْ فَقَاعِدًا، فَإِنْ لَمْ تَسْتَطِعْ فَعَلَى جَنْبٍ“۔ (رواہ البخاری)

بندہ جب اللہ کی بارگاہ میں سر جھکاتا ہے تو اللہ تعالیٰ اس کو در بدر کی ٹھوکروں سے نجات عطا فرماتا ہے، اسی کو علامہ اقبالؒ نے یوں بیان فرمایا ہے۔

وہ ایک سجدہ جسے تو گراں سمجھتا ہے

ہزار سجدوں سے دیتا ہے آدمی کو نجات

الغرض نماز ہمیں پابندی سے ادا کرنی چاہیے تاکہ ہم اللہ کی بارگاہ میں سرخرو ہوں، نماز کو پورے خشوع و خضوع کے ساتھ ادا کریں تاکہ اس کی حلاوت سے ہمارے سینے پر نور ہوں اور ہمیں فلاح و کامرانی نصیب ہو۔

ارکان اسلام

قَالَ رَسُولُ اللَّهِ ﷺ: "بُنِيَ الْإِسْلَامُ عَلَى خَمْسٍ، شَهَادَةُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ، وَإِقَامُ الصَّلَاةِ وَإِيتَاءُ الزَّكَاةِ وَالْحَجُّ وَصَوْمُ رَمَضَانَ". (رواه البخاری و مسلم)

سید المرسلین صلی اللہ علیہ وسلم نے ارشاد فرمایا کہ اسلام کی بنیاد پانچ باتوں پر ہے۔ اس بات کی گواہی دینا کہ اللہ کے سوا کوئی معبود نہیں اور محمد صلی اللہ علیہ وسلم اللہ کے بندے اور رسول ہیں، دوسرے نماز قائم کرنا، تیسرے زکوٰۃ دینا، چوتھے حج کرنا، پانچویں رمضان کے روزے رکھنا۔

آقائے مدنی صلی اللہ علیہ وسلم نے اس حدیث پاک میں اسلام کو ایک خیمہ کے ساتھ تشبیہ دی ہے جو پانچ ستونوں پر قائم ہوتا ہے، کلمہ شہادت خیمہ کی درمیانی لکڑی کی طرح ہے اور بقیہ چاروں ارکان بمنزلہ چار ستونوں کے ہیں جو چاروں کونوں پر ہیں۔ ان میں سے ہر رکن کی اہمیت ہے، فضائل ہیں، مسائل ہیں، جو بڑی بڑی کتابوں میں بہت ہی شرح و بسط کے ساتھ بیان کیے گئے ہیں۔

ان پانچوں ارکان کو ایک مومن کی شخصیت سنوارنے اور اس کا مثالی کردار بنانے میں بہت بڑا دخل ہے، اس لیے ذیل میں اختصار کے ساتھ پانچوں ارکان کی تفصیل بیان کی جا رہی ہے۔

اسلام کا پہلا رکن ”توحید و رسالت“

پیارے بچو! اسلام کا پہلا رکن دو حصوں پر مشتمل ہے، حصہ اول ”توحید“ ہے یعنی دل اور زبان سے اس بات کا اقرار کرنا کہ اللہ کے سوا کوئی معبود نہیں، وہی حاجت روا اور مشکل کشا ہے، زندگی اور موت کا وہی مالک ہے، اولاد دینے والا، رزق پہنچانے والا اور نفع و نقصان کا وہی مالک ہے، صرف وہی مختار کل ہے، کوئی نبی، ولی، فرشتہ یا بزرگ اللہ کی ذات و صفات میں شریک و ہمسر نہیں۔

حصہ دوم ”رسالت“ ہے

اللہ تبارک و تعالیٰ نے انسانوں کو صراطِ مستقیم (راہِ راست) پر لانے کے لیے ہر زمانہ میں انبیاء کرام مبعوث فرمائے، یہ سلسلہ حضرت آدم علیہ السلام سے شروع ہوا اور محمد صلی اللہ علیہ وسلم پر ختم ہوا۔ آپ صلی اللہ علیہ وسلم قیامت تک تمام انسانوں کے لیے نبی اور رسول بن کر مبعوث ہوئے۔

آپ کے بعد اب قیامت تک کوئی نبی اور رسول نہیں آئے گا، اگر کوئی نبوت یا رسالت کا دعویٰ کرے تو وہ کاذب ہے، دجال ہے اور اس کو ماننے والا کافر مرتد ہے، کلمہ طیبہ اور کلمہ شہادت میں اسی بات کا اقرار ہے۔

دوسرا رکن نماز ہے

ایمان کے بعد سب سے عظیم عبادت نماز ہے، دین اسلام میں نماز کی اہمیت پر بہت زور دیا گیا ہے، قرآن مجید میں کم و بیش سات سو مقامات پر نماز کا ذکر آیا ہے جن میں سے ۸۰ مقامات پر صریحاً نماز کا حکم وارد ہوا ہے، سیکڑوں احادیث ہیں جن میں نماز کا ذکر آیا ہے۔ مختلف مقامات پر نماز کو اہل ایمان کی علامت قرار دیا گیا ہے، قیامت کے دن سب سے پہلے نماز ہی کا حساب ہوگا، اگر ایمان والا نماز کے سوال میں کامیاب ہو گیا تو باقی تمام

سوالوں کے جواب میں کامیاب ہو جائے گا۔ آپ ﷺ نے اسلام اور کفر کے درمیان نماز ہی کو حد فاصل قرار دیا ہے بلکہ آپ ﷺ نے نماز پر اس قدر زور دیا ہے کہ فرمایا: جب بچہ سات سال کا ہو جائے تو اسے نماز کی تعلیم دو، اگر دس سال کا ہو جائے اور نماز میں سستی کا مرتکب ہو تو اسے سزا دو۔ (ابوداؤد، نسائی)

حضرت عبادہ بن صامت رضی اللہ عنہ سے روایت ہے کہ آپ ﷺ نے ارشاد فرمایا کہ اللہ تبارک و تعالیٰ نے اپنے بندوں پر پانچ نمازیں فرض کی ہیں، جو کوئی ان نمازوں کو بجا لائے اور اس میں کسی بھی طرح کی غفلت کرتے ہوئے کمی نہ کرے تو ایسے شخص کے لیے اللہ پاک کا یہ عہد و پیمان ہے کہ وہ اس کو جنت میں داخل کرے گا اور جو شخص ان نمازوں کو غفلت اور کوتاہی سے ادا کرے تو ایسے شخص کے حق میں اللہ کا یہ وعدہ نہیں، اگر وہ چاہے تو اس کو سزا دے یا معاف کر دے۔ (ابن ماجہ)

پیغمبر اسلام ﷺ نے ارشاد فرمایا کہ: یومیہ پانچ نمازیں اور ایک جمعہ کی نماز دوسرے جمعہ تک، ان دونوں کے درمیان ہونے والے گناہوں کا کفارہ بن جاتی ہیں۔ (مسلم)

اسلام کا تیسرا رکن: ”زکوٰۃ“ ہے

جو شخص ساڑھے سات تولہ سونا یا ساڑھے باون تولہ چاندی یا اس کے برابر مال کا مالک ہو وہ شریعت کی نگاہ میں صاحب نصاب ہے، ایسے لوگوں پر اللہ نے فرض کیا ہے کہ وہ اپنی دولت میں سے چالیسواں حصہ اللہ کی راہ میں خرچ کریں تاکہ دولت گردش کرتی رہے، باقی مال پاک ہو جائے نیز معاشرہ کے جو افراد مفلوک الحال، مفلس، غریب اور نادار ہوں ان کی مدد ہو جائے۔

اسلام کا چوتھا رکن ”حج“ ہے

جو شخص صاحب حیثیت ہو یعنی اپنے اہل و عیال اور زیر کفالت اشخاص کی جملہ

ضروریات پوری کرنے کے بعد سفر کے اخراجات کا متحمل ہو اس پر لازم ہے کہ ایام حج میں بیت اللہ جا کر حج کرے۔ حج کے اندر احرام باندھنا، خانہ کعبہ کا طواف کرنا، صفا مروہ کی سعی کرنا، بال کٹوانا، منیٰ کا قیام، وقوف عرفہ، جمرات کی رمی اور مزدلفہ کا قیام شامل ہیں۔ حج میں بہت زیادہ ثواب ہے۔ آپ ﷺ نے ارشاد فرمایا کہ: ”حج مبرور کی جزا جنت ہے۔“ (بخاری و مسلم)

ایک دوسری حدیث میں آپ ﷺ نے ارشاد فرمایا کہ حج کرنے کے بعد حاجی گناہوں سے ایسے پاک ہو جاتا ہے جیسے وہ آج پیدا ہوا ہے۔ (ترمذی شریف)

اسلام کا پانچواں رکن ”روزہ“ ہے

ماہ رمضان المبارک میں روزہ ہر عاقل، بالغ، صحت مند اور با شعور مسلمان مرد و عورت پر فرض ہے، صبح صادق سے لے کر غروب آفتاب تک کھانے پینے اور نفسانی خواہشات پر کنٹرول رکھنے کا نام روزہ ہے۔ روزہ انسان کو متقی اور پرہیزگار بناتا ہے، روزہ سے جفاکشی، صبر و تحمل، ناداروں سے ہمدردی کے جذبات پیدا ہوتے ہیں۔ مسافر، مریض کو اجازت ہے کہ وہ روزہ چھوڑ دے، البتہ بعد میں قضا کر لے، آپ ﷺ نے ارشاد فرمایا کہ جو شخص ایمان کی حالت میں اللہ پاک سے اجر و ثواب کی امید رکھتے ہوئے روزہ رکھے اس کے پچھلے تمام گناہ معاف کر دیے جاتے ہیں۔ (بخاری و مسلم)

طہارت کا بیان

دین اسلام کا ایمان کے بعد سب سے پہلا سبق طہارت (پاکیزگی) ہی ہے، اس لیے جو لوگ پاک صاف رہتے ہیں اللہ پاک ان سے محبت فرماتے ہیں۔ قرآن کریم میں اللہ تعالیٰ کا فرمان ہے: ”إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ“۔ (البقرة: ۲۲۲)

”بے شک اللہ تعالیٰ توبہ کرنے والوں سے محبت رکھتا ہے اور وہ پاک رہنے والوں سے محبت رکھتا ہے“۔

اسلام کے سب سے اہم اور بنیادی رکن ”نماز“ کے لیے رسول اکرم صلی اللہ علیہ وسلم نے جسم کی طہارت، لباس کی طہارت اور جگہ کی طہارت کو بنیادی شرط مقرر فرمائی ہے۔ چنانچہ آپ صلی اللہ علیہ وسلم نے ارشاد فرمایا کہ: ”لَا تَقْبَلُ صَلَاةٌ بِغَيْرِ طَهْوَرٍ وَلَا صَدَقَةٌ مِنْ غُلُولٍ“ (مسلم) یعنی کوئی نماز بغیر پاکی کے قبول نہیں ہوتی اور کوئی صدقہ حرام مال سے قبول نہیں ہوتا۔ ایک جگہ آپ صلی اللہ علیہ وسلم نے ”پاکیزگی کو آدھا ایمان قرار دیا“۔ (مسلم شریف) اس لیے ہمیں خوب پاکی کا اہتمام کرنا چاہیے۔

وضو کی فضیلت

نماز کے لیے وضو کرنا ضروری ہے، وضو کے بغیر نماز قبول نہیں ہوتی، آپ صلی اللہ علیہ وسلم نے ارشاد فرمایا کہ ”جنت کی کنجی نماز ہے، اور نماز کی کنجی وضو ہے“۔ حدیث کے الفاظ دیکھئے:

”قَالَ رَسُولُ اللَّهِ ﷺ ”الصَّلَاةُ مِفْتَاحُ الْجَنَّةِ وَمِفْتَاحُ الصَّلَاةِ الْوُضُوءُ“۔ (رواہ الترمذی)

دوسری حدیث میں آپ صلی اللہ علیہ وسلم نے ارشاد فرمایا کہ ”قیامت کے دن سیری امت کے لوگ اس حال میں بلائے جائیں گے کہ وضو کے اثر سے ان کی پیشانی اور ہاتھ پاؤں روشن ہوں گے، لہذا جس کا جی چاہے وہ اپنی روشنی بڑھالے“۔ (بخاری و مسلم)

مطلب یہ کہ با وضو رہنے کا اہتمام کریں کیونکہ با وضو رہنے سے نماز کی حفاظت ہوتی

ہے، ایمان کی حفاظت ہوتی ہے، رزق میں برکت پیدا ہوتی ہے اور خاتمہ بالخیر ہوتا ہے۔
اس کے علاوہ بھی بہت سارے فائدے حاصل ہوتے ہیں۔

وضو کے فرائض

وضو میں چار فرض ہیں:

۱۔ پیشانی کے بالوں سے ٹھوڑی کے نیچے تک اور ایک کان کی لو سے دوسرے کان کی لو تک پورا چہرہ ایک مرتبہ دھونا۔

۲۔ دونوں ہاتھ کہنیوں سمیت دھونا۔

۳۔ ایک مرتبہ چوتھائی سر کا مسح کرنا۔

۴۔ ایک مرتبہ دونوں پاؤں ٹخنوں سمیت دھونا۔

دلیل اول: قرآن کریم سے۔ اللہ پاک نے فرمایا کہ ”مومنو! جب تم نماز پڑھنے کا ارادہ کرو تو منہ اور کہنیوں تک ہاتھ دھولیا کرو اور سر کا مسح کر لیا کرو اور ٹخنوں تک پاؤں دھولیا کرو“۔ (سورۃ النساء)

دلیل ثانی حدیث سے: آپ صلی اللہ علیہ وسلم نے ارشاد فرمایا کہ ”جب تم میں سے کوئی بے وضو ہو جائے تو اللہ پاک اس کی نماز کو قبول نہیں فرماتا جب تک وہ وضو نہ کر لے۔“ (مسلم)

سنت کی اہمیت

ہر وہ قول، فعل اور تقریر جس کی نسبت حضور صلی اللہ علیہ وسلم کی طرف کی گئی ہو وہ سنت ہے، یہاں تک کہ صحابہ کرام رضی اللہ عنہم کے طریقہ کو بھی سنت کہا جاتا ہے۔

یہ حقیقت ہے کہ ماں کی گود سے لے کر قبر کی آغوش تک کی جو درمیانی زندگی ہے بلکہ اس کے بعد جو دوسری لامتناہی زندگی ہے ان سب کے بارے میں آقائے مدنی صلی اللہ علیہ وسلم نے

جو سمجھایا یا جس انداز سے سمجھایا ویسا کسی نے نہیں سمجھایا۔ آپ ﷺ کے سمجھائے ہوئے کوئی سمجھ لے تو سمجھ لیجئے اس کی زندگی میں بہار آئی، نکھار آیا، قرار آیا، اس لیے سنت نبوی دین کا اہم حصہ ہے۔

حضرت امام مالک رحمہ اللہ فرماتے ہیں کہ ”سنت نوح علیہ السلام کی کشتی کے مانند ہے جو شخص اس پر سوار ہو گیا وہ نجات پائے گا اور جس نے انکار کیا وہ غرقاب ہو گیا۔“

حضرت شاہ ولی اللہ محدث دہلوی رحمہ اللہ تفسیر عزیزی میں تحریر فرماتے ہیں کہ ”جس نے سنت کو ہلکا سمجھا اور اس کو ادا کرنے میں سستی کی تو اس کو فرائض سے محرومی کی سزا ملے گی۔“

اسی پس منظر میں اس کتاب میں سنن کے بیان کرنے کا اہتمام کیا گیا ہے تاکہ ہمارے اعمال مقبول ہوں اور پر نور ہوں۔

وضو کی سنتیں

- ۱۔ وضو کی نیت کرنا، نیت دل کے ارادہ کا نام ہے، دل میں کسی ایسی عبادت کی ادائیگی کی نیت کرنا جو بغیر وضو کے جائز نہیں یا اللہ پاک کی رضا اور ثواب کی نیت کرنا۔
- ۲۔ بسم اللہ الرحمن الرحیم پڑھنا۔
- ۳۔ دونوں ہاتھوں کو کلائیوں تک تین بار دھونا۔
- ۴۔ مسواک کرنا۔
- ۵۔ تین بار کلی کرنا۔
- ۶۔ تین بار ناک میں پانی ڈالنا۔
- ۷۔ گھنی داڑھی کا خلال کرنا۔
- ۸۔ ہاتھ پاؤں کی انگلیوں کا خلال کرنا۔

- ۹۔ اعضاء وضو میں سے ہر عضو کو تین تین بار دھونا۔
- ۱۰۔ پورے سر کا ایک بار مسح کرنا۔
- ۱۱۔ دونوں کانوں کا مسح کرنا۔
- ۱۲۔ ترتیب سے وضو کرنا۔ یعنی پہلے منہ دھوئے، پھر ہاتھ دھوئے، پھر سر کا مسح کرے پھر پاؤں دھوئے۔
- ۱۳۔ پے درپے اس طرح دھونا کہ پہلا عضو خشک نہ ہونے پائے کہ دوسرا عضو دھل جائے۔
(ترمذی شریف، ابن ماجہ، فقہ السنہ، علم الفقہ)

مستحبات وضو

- ۱۔ قبلہ رخ ہو کر بیٹھنا۔
- ۲۔ وضو کرنے کے لیے کسی اونچے مقام پر بیٹھنا۔
- ۳۔ دوسرے سے مدد نہ لینا، جب کہ مجبوری نہ ہو۔
- ۴۔ داہنی طرف سے شروع کرنا۔
- ۵۔ داہنے ہاتھ سے کلی کرنا اور ناک میں پانی ڈالنا۔
- ۶۔ بائیں ہاتھ سے ناک صاف کرنا۔
- ۷۔ اعضاء وضو کو مثل مثل کر دھونا۔
- ۸۔ بچا ہوا پانی کھڑے ہو کر پینا۔
- ۹۔ وضو کے درمیان اور وضو کے بعد کی جو دعائیں احادیث شریف میں آئی ہیں ان کا پڑھنا۔

وضو کے درمیان پڑھنے کی دعا

- ۱۔ اَللّٰهُمَّ اغْفِرْ لِيْ ذَنْبِيْ، وَوَسِّعْ لِيْ فِيْ دَارِيْ، وَبَارِكْ لِيْ فِيْ رِزْقِيْ۔ (ترمذی، نسائی)

اے اللہ میرے گناہ معاف فرما اور مجھے کشادہ گھر عطا فرما اور میرے رزق میں برکت عطا فرما۔

وضو کے بعد پڑھنے کی دعا

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ،
اَللّٰهُمَّ اجْعَلْنِي مِنَ التَّوَّابِيْنَ وَاجْعَلْنِي مِنَ الْمُتَطَهِّرِيْنَ۔ (مسلم شریف: ۲۳۴، ترمذی شریف: ۵۵)

حدیث شریف میں آتا ہے کہ جب آدمی اچھی طرح وضو کرے (یعنی سنن، مستحبات اور آداب کی رعایت کے ساتھ) تو اس کے لیے جنت کے آٹھوں دروازے کھول دیے جاتے ہیں، جس دروازے سے چاہے وہ اندر داخل ہو جائے۔ (مسلم شریف)

مکروہات وضو

- ۱۔ وضو میں جو چیزیں مستحب ہیں ان کے خلاف کرنا مکروہ ہے۔
- ۲۔ ناپاک جگہ پر وضو کرنا۔
- ۳۔ ضرورت سے زیادہ پانی خرچ کرنا۔
- ۴۔ پانی اس قدر کم خرچ کرنا کہ مستحب طریقہ پر وضو ادا نہ ہو۔
- ۵۔ وضو کرنے میں بلا ضرورت دنیاوی باتیں کرنا۔
- ۶۔ تین بار سے زیادہ عضو کو دھونا۔
- ۷۔ منہ اور دوسرے اعضاء پر زور سے چھپکے مارنا۔
- ۸۔ نئے پانی سے تین بار مسح کرنا۔
- ۹۔ سیدھے ہاتھ سے ناک صاف کرنا۔

- ۱۰۔ وضو کے لیے بلا ضرورت کسی سے مدد لینا۔
 ۱۱۔ سنت طریقے کے خلاف وضو کرنا۔ (علم الفقہ، نور الایضاح، زبدۃ الفقہ)

نواقض وضو

- ۱۔ پاخانہ پیشاب کرنا یا ان دونوں راستوں سے کسی اور چیز کا نکلنا۔
- ۲۔ ریح، یعنی ہوا کا نکلنا۔
- ۳۔ خون یا پیپ کا نکل کر بہہ جانا۔
- ۴۔ منہ بھر کے قے کرنا۔
- ۵۔ ٹیک لگا کر یا لیٹ کر سو جانا۔
- ۶۔ بیماری یا کسی اور وجہ سے بے ہوش ہو جانا۔
- ۷۔ مجنون یعنی دیوانہ ہو جانا۔
- ۸۔ رکوع سجدے والی نماز میں قہقہہ لگا کر ہنسا۔ (علم الفقہ، فقہ السنہ، نور الایضاح)

وضو کرنے کا مسنون و مستحب طریقہ

پاک برتن میں پاک پانی لے کر پاک جگہ پر بیٹھو، اونچی جگہ ہو تو بہتر ہے تاکہ چھینٹے نہ آئیں، قبلہ کی طرف منہ کر لو تو اور اچھا ہے، اور آستینوں کو کہنیوں تک اٹھا لو۔ پھر بسم اللہ پڑھو اور تین بار گٹوں تک دونوں ہاتھ دھوؤ، پھر تین بار کلی اور مسواک کرو، مسواک نہ ہو تو انگلی سے دانت مل لو پھر تین بار ناک میں پانی ڈال کر بائیں ہاتھ سے صاف کرو، پھر تین بار منہ دھوؤ، منہ پر پانی زور سے نہ مارو بلکہ آہستہ سے پیشانی پر پانی ڈال کر دھوؤ، پھر کہنیوں سمیت دونوں ہاتھ دھوؤ، پہلے داہنا ہاتھ تین بار پھر بائیں ہاتھ تین بار دھوؤ، پھر دونوں ہاتھ بھگو کر سر کا مسح کرو، پھر تین تین بار دونوں پاؤں ٹخنوں سمیت دھوؤ، وضو سے فارغ ہو کر وضو کے بعد کی دعائیں پڑھو۔ ”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ

وَرَسُولُهُ، اَللّٰهُمَّ اجْعَلْنِيْ مِنَ التَّوَابِيْنَ وَاجْعَلْنِيْ مِنَ الْمُتَطَهِّرِيْنَ۔ (مسلم شریف:

۲۳۴، ترمذی شریف: ۵۵، ابن ماجہ)

غسل کے فرائض

- ۱۔ منہ بھر کر کلی کرنا، اگر روزہ نہ ہو تو غرارہ کرنا۔
- ۲۔ ناک کی نرم ہڈی تک پانی پہنچانا۔
- ۳۔ پورے بدن پر اس طرح پانی بہانا کہ بال برابر جگہ بھی خشک نہ رہے۔

غسل کی سنتیں

- ۱۔ بسم اللہ پڑھنا۔
- ۲۔ ناپاکی دور کرنے کی نیت کرنا۔
- ۳۔ دونوں ہاتھ گٹھنوں تک دھونا۔
- ۴۔ استنجا کرنا، اور جس جگہ بدن پر نجاست لگی ہو اسے دھونا۔
- ۵۔ پھر وضو کرنا۔
- ۶۔ سارے بدن پر تین بار پانی بہانا۔

غسل کے مکروہات

- ۱۔ پانی بہت زیادہ بہانا۔
- ۲۔ اتنا کم پانی لینا کہ اچھی طرح غسل نہ کر سکے۔
- ۳۔ ننگا ہونے کی حالت میں غسل کرتے وقت کسی سے کلام کرنا یا قبلہ رو ہو کر غسل کرنا۔
- ۴۔ سنت کے خلاف غسل کرنا۔

غسل کرنے کا مسنون طریقہ

- ۱۔ جب غسل کرنے کا ارادہ کرے تو پہلے استنجا کرے اور کسی جگہ ظاہری ناپاکی لگی ہو تو اس کو دھولیں۔
- ۲۔ پھر وضو کرے جیسا کہ نماز کے لیے وضو کرتے ہیں۔ غسل کے وضو میں کلی کرتے ہوئے خوب خیال کرے کہ حلق تک پانی پہنچے اگر روزہ نہ ہو تو غرارہ بھی کرے اور ناک کی نرم ہڈی تک پانی چڑھائے۔
- ۳۔ اس کے بعد تین بار دابہنے کا ندھے پر پانی ڈالے پھر بائیں کا ندھے پر، پھر تین بار سر پر پانی ڈالے، اور ہر جگہ خیال کرے کہ بال برابر بھی جگہ خشک نہ رہے، بال برابر بھی جگہ سوکھی رہ جائے تو غسل نہ ہوگا۔

تیمم کی مشروعیت

تیمم کی مشروعیت نبی اکرم صلی اللہ علیہ وسلم کی ان خصوصیات میں سے ہے جو آپ صلی اللہ علیہ وسلم سے پہلے دوسرے انبیاء علیہم السلام کو عطا نہیں ہوئیں، جیسا کہ مسلم شریف میں روایت موجود ہے کہ آپ صلی اللہ علیہ وسلم نے ارشاد فرمایا کہ ”ہمیں پچھلی امتوں پر تین چیزوں کے ذریعے فضیلت دی گئی ہے وہ یہ ہے کہ مسلمانوں کو صف بندی کرنے اور جماعت سے نماز پڑھنے کا حکم ہوا اور فرشتوں کے جیسا اجر و ثواب پانے کی، مہر دلائی گئی (جب کہ امم سابقہ میں نماز پڑھنے کے لیے جماعت اور صف بندی لازم نہیں تھی وہ جس طرح چاہتے نماز پڑھ لیتے تھے، اسی طرح ان کی نماز ان کی خاص عبادت گاہوں کے علاوہ کسی جگہ پڑھنا جائز نہ ہوتا اور نہ ان کو تیمم کی سہولت دی گئی تھی) مسلمانوں کو یہ سہولت دی گئی کہ روئے زمین پر جہاں بھی ہوں پاک صاف جگہ پر نماز پڑھ لیں اور مسلمانوں کی اس بات کی بھی اجازت دی گئی کہ پانی نہ ملنے یا پانی کے استعمال پر قدرت نہ ہونے کی صورت میں تیمم کر لیں۔

تیمم کا حکم سنہ چھ ہجری ماہ شعبان المعظم میں غزوہ بنی مصطلق (جس کو غزوہ مرہ سیح) بھی کہتے ہیں) سے واپسی کے موقع پر نازل ہوا جب کہ حضرت عائشہ صدیقہ رضی اللہ عنہا کا ہار گم ہو گیا تھا، اسی ہار کی تلاش میں کافی دیر ہو گئی، لوگوں نے حضرت ابو بکر صدیق رضی اللہ عنہ سے شکایت کی کہ دیکھئے حضرت عائشہ رضی اللہ عنہا نے لوگوں کو کیسی جگہ روک دیا ہے جہاں پانی کا نام و نشان نہیں ہے اور فجر کی نماز کا وقت ہو گیا۔ حضرت ابو بکر صدیق رضی اللہ عنہ حضور صلی اللہ علیہ وسلم کے خیمہ میں تشریف لے گئے اور حضرت عائشہ رضی اللہ عنہا کو جھڑکنا شروع کیا، تو ہمیشہ لوگوں کو پریشانی میں ڈالتی ہے، اب ایک ہار کی وجہ سے حضور صلی اللہ علیہ وسلم کو ایسی جگہ روک دیا جہاں بالکل پانی نہیں ہے۔ حضرت ابو بکر رضی اللہ عنہ نے حضرت عائشہ رضی اللہ عنہا کے پہلو میں

کو چیں بھی ماریں، لیکن حضرت عائشہ رضی اللہ عنہا نے کسی بات کا جواب نہیں دیا اور نہ ملیں، کیونکہ آپ ﷺ پوری رات سفر سے تھک کر ذرا آرام فرما رہے تھے، بہر حال بہت کوشش کے بعد بھی جب ہار نہیں ملا تو لوگوں نے مجبوری میں اسی جگہ بلا وضو نماز ادا کر لی۔ بس اسی موقع پر اللہ پاک نے تیمم کا حکم نازل فرمایا جو سورہ مائدہ آیت نمبر ۴۳ میں ہے: ”یعنی اگر تم لوگ سفر میں ہو اور پانی نہ ملے یا بیماری کی وجہ سے پانی استعمال نہ کر سکو اور قضائے حاجت کرنے سے وضو لازم ہو جائے یا صحبت کی وجہ سے غسل واجب ہو جائے تو پاک مٹی کا قصد کرو۔ پس اپنے چہرہ اور ہاتھوں پر اس سے مسح کر لیا کرو۔“

آپ ﷺ نے خوش ہو کر فرمایا کہ اے عائشہ! تمہارا ہار نہایت ہی بابرکت تھا۔ آپ ﷺ کے ارشاد سے حضرت ابو بکر رضی اللہ عنہ بھی بہت خوش ہوئے اور خوشی میں تین بار فرمایا کہ اے بیٹی تو بہت ہی مبارک اور نیک بخت ہے، پھر اسی خوشی کے عالم میں سب لوگ اپنا ساز و سامان باندھنے لگے۔ حضرت عائشہ رضی اللہ عنہا کی سواری کے اونٹ کو اٹھایا تو ہار اس کے نیچے مل گیا جس سے حضرت عائشہ کی خوشی و مسرت دو بالا ہو گئی اور حضور ﷺ کو اطمینان ہو گیا اور سارے صحابہ رضوان اللہ علیہم اجمعین اللہ پاک کی عنایت کا شکر ادا کرتے ہوئے خوشی خوشی مدینہ منورہ واپس آ گئے، اسی روز سے پانی موجود نہ ہونے یا پانی کے استعمال پر قدرت نہ ہونے کی صورت میں تیمم کا حکم جاری ہوا۔ (ترمذی)

اور اس میں مصلحت لوگوں کے لیے آسانی پیدا کرنا ہے اور تنگی کو دفع کرنا ہے۔ ایک مرتبہ آپ ﷺ سفر میں تھے، نماز سے فارغ ہونے کے بعد آپ ﷺ نے ایک شخص کو دیکھا جو نماز میں شریک نہیں تھے، آپ ﷺ نے پوچھا کہ سب کے ساتھ نماز کیوں نہیں پڑھی؟ انھوں نے عرض کیا کہ یا رسول اللہ! مجھے غسل کی حاجت ہو گئی تھی اور پانی نہیں ملا، اس لیے نماز نہیں پڑھ سکا۔ آپ ﷺ نے فرمایا کہ مٹی سے تیمم کر لو یہی کافی ہے۔ (بخاری و مسلم)

تیمم کا طریقہ

(۱) تیمم میں نیت فرض ہے یعنی پہلے یہ نیت کرے کہ میں ناپاکی دور کرنے کے لیے یا نماز پڑھنے کے لیے تیمم کرتا ہوں۔

(۲) نیت کے بعد دونوں ہاتھوں کی ہتھیلیوں کو انگلیوں سمیت پاک مٹی پر مارے پھر ہاتھ جھاڑ کر تمام منہ پر ملے اور جتنا حصہ چہرہ کا وضو میں دھویا جاتا ہے اتنے حصہ پر ہاتھ پھیرے۔

(۳) پھر دوبارہ اسی طرح مٹی پر ہاتھ مار کر ہاتھوں کو کہنیوں تک ملے اور انگلیوں کا خلال بھی کرے۔ (بخاری و مسلم)

وضو اور غسل کے تیمم میں کوئی فرق نہیں ہے اور جتنی پاکی وضو اور غسل سے ہوتی ہے اتنی ہی تیمم سے بھی ہوتی ہے، اگر بیس سال بھی پانی نہ ملے تو تیمم ہی کرتا رہے، اگر کسی پر غسل فرض ہے تو وضو اور غسل کے لیے ایک ہی تیمم کافی ہے۔

نواقض تیمم

جو چیزیں وضو کو توڑ دیتی ہیں ان سے تیمم بھی ٹوٹ جاتا ہے، بس ایک چیز زیادہ ہے اور وہ یہ ہے کہ پانی مل جائے اور اس کے استعمال پر قدرت ہو جائے تو اس سے بھی تیمم ٹوٹ جاتا ہے۔

نماز کے اوقات

قرآن وحدیث کی روشنی میں یہ بات ثابت شدہ ہے کہ اللہ پاک نے رات اور دن میں اپنے بندوں پر پانچ نمازیں فرض کی ہیں۔ چنانچہ اللہ پاک کا فرمان ہے: ”إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا“۔ ”بلاشبہ نماز مسلمانوں پر فرض ہے اور وقت کے

ساتھ محدود ہے۔ (سورہ نساء: ۱۰۳)

آپ صلی اللہ علیہ وسلم نے ارشاد فرمایا کہ:

خَمْسَ صَلَوَاتٍ افْتَرَضَ اللَّهُ تَعَالَى، مَنْ أَحْسَنَ وَضُوءَهُنَّ وَصَلَاتَهُنَّ لَوْ قَتِهِنَّ
وَ أَتَمَّ رُكُوعَهُنَّ وَ خَشَعَهُنَّ كَانَ لَهُ عَلَى اللَّهِ عَهْدٌ أَنْ يَغْفِرَ لَهُ وَ مَنْ لَمْ يَفْعَلْ فَلَيْسَ لَهُ
عَلَى اللَّهِ عَهْدٌ أَنْ شَاءَ غُفِرَ لَهُ وَإِنْ شَاءَ عَذِّبَهُ۔ (رواہ احمد بن حنبل)

پانچ نمازیں اللہ تعالیٰ نے فرض کی ہیں، پس جس نے اس کے لیے اچھی طرح وضو کیا
اور وقت پر نماز پڑھی اور بہتر طریقہ سے رکوع کیا اور خشوع و خضوع کا پورا پورا خیال رکھا اس
کے لیے اللہ پر یہ ذمہ داری ہے کہ وہ اسے معاف کر دے گا، اور جس نے ایسا نہیں کیا تو اس
کے لیے اللہ پر کوئی ذمہ داری نہیں اگر چاہے تو اسے معاف کر دے اور اگر چاہے تو عذاب
دیدے۔

پانچوں نمازوں کے نام اور اوقات حسب ذیل ہیں:

(۱) فجر (۲) ظہر (۳) عصر (۴) مغرب (۵) عشاء

۱۔ نماز فجر صبح صادق کے وقت سورج نکلنے سے پہلے پڑھی جاتی ہے۔

۲۔ نماز ظہر جو دوپہر کو سورج ڈھلنے کے بعد پڑھی جاتی ہے۔

۳۔ نماز عصر جو غروب ہونے سے ڈیڑھ گھنٹہ پہلے پڑھی جاتی ہے۔

۴۔ نماز مغرب جو سورج غروب ہونے کے بعد فوراً پڑھی جاتی ہے۔

۵۔ نماز عشاء جو سورج چھپنے کے دو ڈیڑھ گھنٹہ بعد پڑھی جاتی ہے۔

(بخاری شریف، مسلم شریف، ترمذی شریف، مسند احمد، فقہ السنہ)

پانچوں نمازوں کی رکعتیں اس طرح ہیں:

۱۔ نماز فجر کی چار رکعتیں : پہلے دو سنت پھر دو فرض

۲۔ نماز ظہر کی بارہ رکعتیں : پہلے چار سنت پھر چار فرض پھر دو سنت پھر دو نفل

- ۳۔ نماز عصر کی آٹھ رکعتیں : پہلے چار سنت (غیر مؤکدہ) پھر چار فرض
 ۴۔ نماز مغرب کی سات رکعتیں : پہلے تین فرض پھر دو سنت پھر تین نفل
 ۵۔ نماز عشاء کی سترہ رکعتیں : پہلے چار سنت (غیر مؤکدہ) پھر چار فرض پھر
 دو سنت پھر دو نفل پھر تین وتر پھر دو نفل

شرائط نماز

شرائط نماز جن کا نماز شروع ہونے سے پہلے ہونا ضروری ہے:

- ۱۔ بدن کا پاک ہونا۔
- ۲۔ کپڑوں کا پاک ہونا۔
- ۳۔ جگہ کا پاک ہونا، کیونکہ آپ ﷺ نے ارشاد فرمایا کہ پاکیزگی کے بغیر نماز قبول نہیں ہوتی۔ (ترمذی شریف، بخاری شریف)
- ۴۔ ستر کا چھپانا، یعنی مردوں کو ناف سے گھٹنوں تک اور عورت کو چہرے اور ہتھیلیوں اور قدموں کے علاوہ تمام بدن کا ڈھکنا ضروری ہے۔ ارشاد ربانی ہے: ”یا بنی آدم قد انزلنا علیکم لباساً یواری سواکم وریشا“۔ (اعراف: ۲۶)
- آپ ﷺ نے ارشاد فرمایا کہ: ”تم میں سے کوئی بھی ایک کپڑے میں جس کے ذریعہ کندھوں کو نہ ڈھانپا جاسکتا ہو نماز نہ پڑھے“۔ (بخاری و مسلم)
- ۵۔ نماز کا وقت ہونا: اللہ پاک کا فرمان ہے: ”بے شک نماز مومنوں پر اپنے وقت مقررہ پر فرض کی گئی ہے۔ (النساء: ۱۰۳)
- ۶۔ قبلہ کی طرف رخ کرنا۔ اور قبلہ خانہ کعبہ ہے جو مسجد الحرام میں واقع ہے، اللہ عز و جل نے ارشاد فرمایا کہ ”اپنے چہرے کو مسجد الحرام کی طرف پھیر لو“۔ (سورہ بقرہ: ۱۴۴)

۷۔ نماز کی نیت کرنا۔ نیت دل کے ارادے کا نام ہے، زبان سے ادا کرنا ضروری نہیں ہے۔ ”اِنَّمَا الْاَعْمَالُ بِالنِّيَّاتِ“ (بخاری شریف)

ارکان نماز

- ۱۔ تکبیر تحریمہ۔
 - ۲۔ قیام یعنی کھڑا ہونا۔
 - ۳۔ قرأت یعنی ایک بڑی آیت یا تین چھوٹی آیتیں یا ایک چھوٹی سورت پڑھنا۔
 - ۴۔ رکوع کرنا۔
 - ۵۔ ہر رکعت میں دو سجدے کرنا۔
 - ۶۔ قعدہ اخیرہ (قعدہ بیٹھنے کو کہتے ہیں۔ جس قعدہ میں سلام پھیرتے ہیں وہ قعدہ اخیرہ ہے)۔
 - ۷۔ خروج بصرہ۔ اپنے ارادے سے نماز ختم کرنا۔
- شرائط و ارکان میں سے کوئی چیز بھی جان کر بھول کر رہ جائے تو نماز نہ ہوگی، دوبارہ پڑھنا فرض ہوگا۔ مذکورہ ارکان میں سے ہر رکن کی دلیل آئندہ نماز کی مکمل ترتیب کے ذیل میں آئے گی۔ ان شاء اللہ

واجبات نماز

- ان واجبات میں سے اگر کوئی واجب بھولے سے چھوٹ جائے یا اس کی ادائیگی میں کچھ تقدیم و تاخیر ہو جائے تو سجدہ سہو کر لینے سے نماز صحیح ہو جائے گی۔
- ۱۔ فرض نمازوں کی تیسری اور چوتھی رکعت کے علاوہ تمام نمازوں کی ہر رکعت میں سورہ فاتحہ پڑھنا۔

- ۲۔ فرض نمازوں کی تیسری اور چوتھی رکعت کے علاوہ تمام نمازوں کی ہر رکعت میں سورہ فاتحہ پڑھنا۔
- ۳۔ فرض نمازوں کی پہلی دو رکعتوں میں اور واجب، سنت اور نفل نمازوں کی تمام رکعتوں میں سورہ فاتحہ کے بعد کوئی سورت یا بڑی ایک آیت یا تین چھوٹی آیات پڑھنا۔
- ۴۔ سورہ فاتحہ کو سورت سے پہلے پڑھنا۔
- ۵۔ قرأت، رکوع، سجدوں اور رکعتوں میں ترتیب قائم رکھنا۔
- ۶۔ قومہ کرنا۔ یعنی رکوع سے اٹھ کر سیدھا کھڑا ہونا۔
- ۷۔ جلسہ یعنی دونوں سجدوں کے درمیان سیدھا بیٹھ جانا۔
- ۸۔ تعدیل ارکان یعنی رکوع سجدہ وغیرہ کو اطمینان سے ادا کرنا۔
- ۹۔ قعدہ اولیٰ یعنی تین، چار رکعت والی نماز میں دو رکعت کے بعد تشہد کے برابر بیٹھنا۔
- ۱۰۔ دونوں قعدوں میں تشہد پڑھنا۔
- ۱۱۔ جہری نمازوں میں جہراً اور سری نمازوں میں آہستہ قرأت کرنا۔
- ۱۲۔ السلام علیکم ورحمۃ اللہ کہہ کر نماز ختم کرنا۔
- ۱۳۔ وتر میں قنوت کے لیے تکبیر کہنا اور دعائے قنوت پڑھنا۔
- ۱۴۔ عیدین کی نمازوں میں چھ زائد تکبیریں کہنا۔

نماز کی سنتیں

- ان سنتوں کا اہتمام ضروری ہے، ان پر عمل کرنا بڑے اجر و ثواب کا باعث ہے، لیکن اگر ان میں سے کوئی سنت بھولے سے چھوٹ جائے تو بھی نماز ہو جائے گی۔
- ۱۔ پانچوں نماز باجماعت سے پہلے اذان دینا اور اقامت کہنا مسنون ہے۔
 - ۲۔ تکبیر تحریمہ کہتے وقت مردوں کو ہاتھوں کو کانوں تک اٹھانا اور عورتوں کو سینہ تک اٹھانا۔

- ۳۔ تکبیر کہتے وقت انگلیاں اپنی حالت پر رہیں اور قبلہ کی طرف رہیں۔
- ۴۔ مردوں کو ناف کے نیچے اور عورتوں کو سینے پر ہاتھ باندھنا۔
- ۵۔ ثنا یعنی سُبْحَانَكَ اللَّهُمَّ۔۔۔۔۔ آخر تک پڑھنا۔
- ۶۔ تعوذ یعنی اَعُوْذُ بِاللّٰهِ مِنَ الشَّيْطَانِ الرَّجِيْمِ پڑھنا۔
- ۷۔ تسمیہ یعنی بِسْمِ اللّٰهِ الرَّحْمٰنِ الرَّحِيْمِ پڑھنا۔
- ۸۔ آمین کہنا۔
- ۹۔ ثنا، تعوذ، تسمیہ اور آمین کو آہستہ کہنا۔
- ۱۰۔ ایک رکن سے دوسرے رکن کی طرف منتقل ہونے کے لئے تکبیر کہنا۔ یعنی اللّٰهُ اَكْبَرُ۔
- ۱۱۔ رکوع میں سُبْحَانَ رَبِّيَ الْعَظِيْمِ کم سے کم تین مرتبہ کہنا۔
- ۱۲۔ سجدہ میں کم سے کم تین مرتبہ سُبْحَانَ رَبِّيَ الْاَعْلٰی کہنا۔
- ۱۳۔ قومہ میں امام کا تسمیع یعنی سَمِعَ اللّٰهُ لِمَنْ حَمِدَهُ اور مقتدی کا تحمید یعنی رَبَّنَا لَكَ الْحَمْدُ کہنا اور منفرد کا تسمیع اور تحمید دونوں کہنا۔
- ۱۴۔ سجدے میں جاتے ہوئے پہلے دونوں گھٹنے، پھر دونوں ہاتھ، پھر ناک، پھر پیشانی رکھنا اور اٹھتے وقت اس کے برعکس عمل کرنا یعنی پہلے پیشانی، پھر ناک، پھر ہاتھ اور اس کے بعد گھٹنے اٹھانا۔
- ۱۵۔ جلسہ اور قعدہ میں مردوں کو بائیں پاؤں پر بیٹھنا اور سیدھا پاؤں کھڑا کرنا اور عورتوں کو دونوں پاؤں دائیں طرف نکال کر کولہوں پر بیٹھنا۔
- ۱۶۔ آخری قعدہ میں تشہد کے بعد درود شریف پڑھنا۔
- ۱۷۔ آخری قعدہ میں درود شریف کے بعد دعا پڑھنا۔
- ۱۸۔ سلام کے وقت دائیں بائیں منہ پھیرنا۔

۳۴

۱۹۔ سلام میں فرشتوں اور مقتدیوں اور نیک جنات جو حاضر ہوں اور امام کی بھی نیت کرے اور اگر امام کے دائیں بائیں ہو تو جدھر امام ہو اس سلام میں اس کی نیت کر لیں۔

۲۰۔ سلام کے بعد تسبیحات ثلاثہ پڑھیں۔

سُبْحَانَ اللَّهِ الْحَمْدُ لِلَّهِ اللَّهُ أَكْبَرُ

۳۳

۳۳

۳۳

اور ایک بار: لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ۔

☆☆☆

مفسدات نماز

جن باتوں سے نماز ٹوٹ جاتی ہے ان کو مفسدات نماز کہتے ہیں۔ ان میں سے کسی ایک پر بھی عمل کا ارتکاب کیا (خواہ قصداً کیا یا بھول کر کیا) تو نماز فاسد ہو جائے گی اور اس کا اعادہ ضروری ہوگا۔

۱۔ نماز میں بات کرنا۔

۲۔ سلام کرنا یا سلام کا جواب دینا۔

۳۔ چھینکنے والے کے جواب میں یَزَحْمُكَ اللَّهُ کہنا۔

۴۔ رنج کی خبر پر اِنَّا لِلّٰهِ وَاِنَّا اِلَيْهِ رَاٰجِعُوْنَ یا اچھی خبر پر اَلْحَمْدُ لِلّٰهِ کہنا یا عجیب خبر سن کر مَنبَحَانَ اللّٰهِ کہنا۔

۵۔ دکھ اور درد کی تکلیف پر ”آہ“ ”اوہ“ ”یا“ ”اف“ کرنا۔

۶۔ اپنے امام کے علاوہ کسی دوسرے کو لقمہ دینا۔

۷۔ قرآن کریم پڑھتے ہوئے ایسی غلطی کرنا کہ معنی بدل جائے۔

۸۔ عمل کثیر یعنی ایسا کام کرنا جس سے دیکھنے والا یہ سمجھے کہ یہ نماز نہیں پڑھ رہا ہے۔

۹۔ نماز میں کھانا پینا۔ قصداً ہو یا بھولے سے۔

۱۰۔ نماز پڑھتے ہوئے قبلہ سے سینے کا پھر جانا۔

۱۱۔ اتنا قیہ ستر کا کھل جانا اور اتنی دیر تک کھلے رہنا جتنی دیر میں نماز کا کوئی رکن ادا ہو سکتا ہے۔

۱۲۔ ناپاک جگہ پر سجدہ کرنا۔

۱۳۔ نماز میں ایسی آواز سے ہنسنا جسے کم از کم خود سن لے۔

۱۴۔ نماز پڑھتے ہوئے امام سے آگے بڑھ جانا۔

یہ چند مفسدات لکھ دیتے ہیں، بڑی کتابوں میں اور بھی لکھے ہیں۔ نماز کے دوران مندرجہ بالا امور کا خوب خیال رکھیں۔

نماز کی مسنون ترتیب

جب نماز پڑھنے لگو تو قبلہ رخ ہو کر کھڑے ہو جاؤ، پھر جو نماز پڑھنی ہو اس کی نیت دل سے کر پھر دونوں ہاتھ کانوں تک اٹھاؤ، ہتھیلیاں اور انگلیاں قبلہ رخ رہیں اور انگوٹھے کانوں کی لو کے مقابل ہوں اس وقت اللہ اکبر کہہ کر دونوں ہاتھ ناف کے نیچے باندھ لو۔ دائیں ہاتھ کو بائیں ہاتھ پر رکھو۔ سیدھے ہاتھ کے انگوٹھے اور چھنگلیوں سے بائیں ہاتھ کے گٹے کو پکڑ لو اور باقی تین انگلیاں بائیں کلائی پر بچھی رہیں اور نظر سجدہ کی جگہ رہے، پھر ہاتھ باندھ کر آہستہ آہستہ **ثَنَّا سُبْحَانَكَ اللَّهُمَّ** آخر تک پڑھو، پھر تعوذ، اور تسمیہ پڑھ کر سورہ فاتحہ پڑھو پھر آہستہ سے آمین کہہ کر کوئی سورت یا ایک بڑی آیت یا تین چھوٹی آیات پڑھو۔ لیکن اگر تم امام کے پیچھے نماز پڑھ رہے ہو تو ثنا پڑھ کر خاموش ہو جاؤ، پھر اللہ اکبر کہتے ہوئے رکوع میں جاؤ، پیٹھ کو سیدھا رکھو اور انگلیوں کو کھول کر ان سے گھٹنوں کو پکڑ لو، رکوع میں تین یا پانچ مرتبہ تسبیح یعنی

سُبْحَانَ رَبِّيَ الْعَظِيمِ پڑھو، پھر سَمِعَ یعنی سَمِعَ اللَّهُ لِمَنْ حَمِدَهُ کہتے ہوئے سیدھے کھڑے ہو جاؤ اور تحمید یعنی رَبَّنَا لَكَ الْحَمْدُ پڑھو (اگر امام کے پیچھے ہو تو امام صرف سَمِعَ اللَّهُ لِمَنْ حَمِدَهُ کہے اور مقتدی صرف رَبَّنَا لَكَ الْحَمْدُ کہے) پھر تکبیر کہتے ہوئے سجدہ میں جاؤ۔ پہلے دونوں گھٹنے پھر دونوں ہاتھ پھر ناک پھر پیشانی رکھو، ہاتھوں کی انگلیاں قبلہ رخ رہیں، کہنیاں پسلیوں سے اور پیٹ رانوں سے علاحدہ رہے، کہنیاں زمین پر مت بچھاؤ، سجدہ میں تین یا پانچ مرتبہ سُبْحَانَ رَبِّيَ الْأَعْلَى پڑھو، پھر تکبیر کہتے ہوئے اٹھو اور سیدھے بیٹھ جاؤ، پھر تکبیر کہتے ہوئے کھڑے ہو جاؤ۔ اٹھنے میں پہلے پیشانی پھر ناک پھر ہاتھ پھر گھٹنے اٹھا کر پنجوں کے بل سیدھے کھڑے ہو جاؤ، کھڑے ہو کر ہاتھ باندھ لو اور بسم اللہ، سورہ فاتحہ اور کوئی سورت ملاؤ یا چند آیات پڑھو پھر رکوع، قومہ، سجدہ، جلسہ دوسرا سجدہ کرو۔ دوسرے سجدے سے اٹھ کر بایاں پاؤں بچھا کر اس پر بیٹھ جاؤ، دایاں پاؤں کھڑا رہے اور ہاتھوں کو رانوں پر رکھو اور انتحیات پڑھو۔ اگر دو رکعت والی نماز ہے تو تشہد ختم کر کے درود شریف پڑھو پھر دعا پڑھ کر دائیں بائیں سلام پھیرو، اور اگر تین یا چار رکعت والی نماز ہو تو تشہد کے بعد تکبیر کہتے ہوئے کھڑے ہو جاؤ اور تیسری یا چوتھی رکعت پوری کر کے سلام پھیر دو۔

فرائض کی تیسری یا چوتھی رکعت میں سورہ فاتحہ کے بعد کوئی سورت نہ پڑھو، البتہ سنن و نوافل کی ہر رکعت میں سورہ فاتحہ کے بعد سورہ ملانا ضروری ہے۔

نماز کا مسنون طریقہ دلائل کی روشنی میں

نماز کا مسنون طریقہ بچوں کو ذہن نشین ہو جائے اس لیے اجمالی طور پر نماز کی مسنون ترتیب بیان کی گئی۔ اب نماز کی ترتیب پر ہر ہر جزء کی دلیل پیش خدمت ہے تاکہ بصیرت پیدا ہو، اپنے مسلک پر اعتماد بحال رہے اور کوئی مترنزل نہ کر سکے اور کوئی یہ نہ کہہ سکے کہ "حنفی

نماز“ مت پڑھو بلکہ ”محمدی نماز“ پڑھو۔ ان سے کہنا ہے کہ حنفی نماز محمدی نماز ہے، جناب نبی کریم صلی اللہ علیہ وسلم اور حضرات صحابہ کرامؓ سے ثابت ہے، لہذا اس کو حدیث کے خلاف کہنا حقیقت پر پردہ ڈالنے کے سوا کچھ نہیں۔

(۱) قبلہ رخ ہو کر تکبیر تحریمہ کہنا:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا قَامَ إِلَى الصَّلَاةِ، اسْتَقْبَلَ الْقِبْلَةَ، وَرَفَعَ يَدَيْهِ وَقَالَ اللَّهُ أَكْبَرُ۔ (ابن ماجہ، رقم الحدیث: ۸۰۳)

نبی کریم ﷺ جب نماز کے لیے کھڑے ہوتے تھے تو قبلہ رخ ہو کر ہاتھوں کو اٹھاتے اور اللہ اکبر کہتے تھے۔

(۲) تکبیر تحریمہ کہتے ہوئے ہاتھ کہاں تک اٹھائے جائیں؟

كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا افْتَتَحَ الصَّلَاةَ رَفَعَ يَدَيْهِ حَتَّى تَكَادَ ابْهَامَاهُ تُحَاذِي شَحْمَةَ أُذُنَيْهِ۔ (نسائی: ۸۸۲)

نبی کریم ﷺ جب نماز شروع فرماتے تو اپنے ہاتھ کانوں تک اتنا اٹھاتے تھے کہ آپ کے دونوں انگوٹھے آپ ﷺ کے دونوں کانوں کی لو کے برابر ہو جاتے۔

(۳) تکبیر تحریمہ کہتے ہوئے ہاتھ کیسے اٹھائے جائیں؟

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِذَا اسْتَفْتَحَ الصَّلَاةَ فَلْيَرْفَعْ يَدَيْهِ، وَلْيَسْتَقْبِلْ بِنَاطِئِهِمَا الْقِبْلَةَ، فَإِنَّ اللَّهَ أَمَامَهُ۔ (طبرانی اوسط: ۷۸۱۰)

آپ ﷺ نے ارشاد فرمایا کہ جب تم میں سے کوئی تکبیر کہے تو اسے چاہیے کہ اپنے دونوں ہاتھ کو اٹھائے اور ان کا اندرونی حصہ (یعنی ہتھیلیوں کا رخ) قبلہ کی طرف کرے۔

(۴) ہاتھ کیسے باندھیں؟

ثُمَّ وَضَعَ يَدَهُ الْيُمْنَى عَلَى ظَهْرِ كَفِّهِ الْيُسْرَى وَالرُّمُغِ وَالسَّاعِدِ۔

(ابوداؤد شریف: ۷۲۷)

پھر آپ ﷺ نے اپنے دائیں ہاتھ کو بائیں ہاتھ کی پشت گئے اور کلائی پر رکھا۔

(۵) ہاتھ کہاں باندھے جائیں؟

عَنْ عَلْقَمَةَ بْنِ وَاثِلِ بْنِ حُجْرٍ عَنْ أَبِيهِ رَضِيَ اللَّهُ عَنْهُ قَالَ: رَأَيْتُ النَّبِيَّ صَلَّى اللَّهُ

عَلَيْهِ وَسَلَّمَ وَضَعَ يَمِينَهُ عَلَى شِمَالِهِ فِي الصَّلَاةِ تَحْتَ الشَّرْقَةِ۔ (مصنف ابن ابی شیبہ: ۳۹۵۹)

حضرت وائل بن حجر رضی اللہ عنہ فرماتے ہیں کہ میں نے نبی کریم ﷺ کو دیکھا کہ

آپ ﷺ اپنے دائیں ہاتھ کو بائیں ہاتھ پر ناف کے نیچے رکھے ہوئے تھے۔

عَنْ عَلِيٍّ رَضِيَ اللَّهُ عَنْهُ أَنَّهُ كَانَ يَقُولُ: إِنَّ مِنْ سُنَّةِ الصَّلَاةِ وَضْعُ الْيَمِينِ عَلَى

الشِّمَالِ تَحْتَ الشَّرْقَةِ۔ (ابوداؤد: ۷۵۶)

حضرت علی رضی اللہ عنہ فرماتے ہیں کہ نماز میں سنت یہ ہے کہ دائیں ہاتھ کو بائیں ہاتھ

پر ناف کے نیچے رکھا جائے۔

(۶) ثنا پڑھنا: عَنْ أَبِي سَعِيدٍ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ

كَانَ إِذَا افْتَتَحَ الصَّلَاةَ قَالَ: سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَ

تَعَالَى جَدُّكَ وَلَا إِلَهَ غَيْرُكَ۔ (نسائی: ۸۹۹)

حضرت ابوسعید خدری رضی اللہ عنہ سے مروی ہے وہ فرماتے ہیں کہ آپ ﷺ جب

نماز شروع کرتے تو یہ دعا پڑھتے: ”سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ

وَتَعَالَى جَدُّكَ وَلَا إِلَهَ غَيْرُكَ“۔ اے اللہ! تو شریکوں سے پاک ہے، بے عیب ہے، تیری تعریف کرتا ہوں، تیرے نام میں بڑی برکت ہے، تیری شان سب سے اونچی ہے اور تیرے سوا کوئی عبادت کے قابل نہیں۔

(۷) تعوذ: اللہ پاک کا ارشاد ہے: ”فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ“۔ (النحل: ۹۸) ترجمہ: جب تم قرآن مجید پڑھنے لگو تو شیطان مردود سے اللہ پاک کی پناہ مانگ لیا کرو۔

عَنْ أَبِي سَعِيدٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَقُولُ قَبْلَ الْقِرَاءَةِ: ”أَعُوذُ بِاللَّهِ مِنَ الشَّيْطَانِ الرَّجِيمِ“۔ (مصنف عبدالرزاق: ۲۵۸۹)

حضرت ابوسعید خدری رضی اللہ عنہ فرماتے ہیں کہ نبی کریم ﷺ تلاوت سے پہلے ”أَعُوذُ بِاللَّهِ مِنَ الشَّيْطَانِ الرَّجِيمِ“ پڑھا کرتے تھے۔

(۸) تسمیہ: عَنْ ابْنِ عَبَّاسٍ رَضِيَ اللَّهُ عَنْهُ قَالَ: كَانَ النَّبِيُّ صَلَّى اللَّهُ عَلَيْهِ وَسَلَّمَ يَفْتَتِحُ صَلَاتَهُ بِبِسْمِ اللَّهِ الرَّحْمَنِ الرَّحِيمِ“ (ترمذی: ۲۲۵)

حضرت ابن عباسؓ سے مروی ہے کہ نبی کریم ﷺ اپنی نماز کا افتتاح ”بِسْمِ اللَّهِ الرَّحْمَنِ الرَّحِيمِ“ سے کرتے تھے۔

(۹) ثناء، تعوذ، تسمیہ، آمین اور تحمید کا آہستہ کہنا:

خَمْسٌ يُخَفِّينَ: سُبْحَانَكَ اللَّهُمَّ وَبِحَمْدِكَ، وَالتَّعَوُّذُ، وَبِسْمِ اللَّهِ الرَّحْمَنِ الرَّحِيمِ، وَآمِينَ، وَاللَّهُمَّ رَبَّنَا لَكَ الْحَمْدُ۔ (مصنف عبدالرزاق: ۲۵۹۷)

مشہور تابعی حضرت ابراہیم نخعی رحمۃ اللہ علیہ فرماتے ہیں کہ پانچ چیزیں آہستہ آواز میں کہیں گے۔ ثناء، تعوذ، تسمیہ، آمین اور تحمید۔

(۱۰) فاتحہ اور سورت کا ملانا: عَنْ عِبَادَةَ بْنِ الصَّامِتِ رَضِيَ اللَّهُ عَنْهُ يَبْلُغُ بِهِ النَّبِيُّ صَلَّى اللَّهُ عَلَيْهِ وَسَلَّمَ: لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ فَصَاعِدًا“ قَالَ سَفِيَانُ لِمَنْ يُصَلِّي وَخَذَهُ۔ (ابوداؤد: ۸۲۲)

حضرت عبادہ بن صامت رضی اللہ عنہ نبی کریم ﷺ کا یہ ارشاد نقل فرماتے ہیں: اس شخص کی نماز نہیں ہوتی جو فاتحہ اور اس سے زائد نہ پڑھے۔ حدیث کے راوی حضرت سفیان کہتے ہیں کہ یہ حکم اس شخص کے لیے ہے جو اکیلے نماز پڑھ رہا ہو۔

(۱۱) قرأت کے وقت مقتدیوں کا خاموش رہنا۔

ارشاد ربانی ہے: ”وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ۔ اور جب قرآن پڑھا جائے تو اس کو کان لگا کر سنو اور خاموش رہو تا کہ تم پر رحم کیا جائے۔ (الاعراف)

عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّمَا جُعِلَ الْإِمَامُ لِيُؤْتَمَّ بِهِ، فَإِذَا كَبَّرَ فَكَبِّرُوا، فَإِذَا قَرَأَ فَأَنْصِتُوا“۔ (ابن ماجہ: ۸۴۶)

حضرت ابو ہریرہ رضی اللہ عنہ سے مروی ہے کہ نبی کریم ﷺ نے ارشاد فرمایا: امام کو اس لیے مقرر کیا گیا ہے تا کہ اس کی اقتداء کی جائے، پس جب وہ تکبیر کہے تو تم بھی کہو اور جب وہ تلاوت کرے تو تم خاموش رہو۔

حضرت عبد اللہ بن عمر رضی اللہ عنہما سے جب امام کے پیچھے قرأت کرنے کے بارے میں پوچھا جاتا تو فرماتے: ”جب تم میں سے کوئی شخص امام کے پیچھے نماز پڑھے تو اس کے لیے امام کی قرأت ہی کافی ہے اور جب اکیلے نماز پڑھے تو اسے قرأت کرنی چاہیے۔

حضرت نافعؒ فرماتے ہیں کہ حضرت عبد اللہ ابن عمر رضی اللہ عنہما امام کے پیچھے قرأت نہیں کرتے تھے۔ (موطا امام مالک: ۳۵۱)

(۱۲) مقتدیوں کو خاموش رہنے کا حکم سری و جہری تمام نمازوں میں ہے: ”عَنْ ابْنِ عَبَّاسٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: تَكْفِيكَ قِرَاءَةَ الْإِمَامِ خَفَافٌ أَوْ جَهْدٌ“۔ (دارقطنی: ۱۲۵۲)

حضرت عبداللہ بن عباس رضی اللہ عنہما نبی کریم ﷺ کا یہ ارشاد نقل فرماتے ہیں کہ تمہارے لیے امام کی قرأت ہی کافی ہے خواہ امام ہلکی آواز میں پڑھے یا بلند آواز میں۔ قَالَ غَمَزُ بْنُ الْخَطَّابِ رَضِيَ اللَّهُ عَنْهُ: ”تَكْفِيكَ قِرَاءَةَ الْإِمَامِ“۔ (مصنف ابن ابی شیبہ: ۳۸۸۴)

حضرت عمر رضی اللہ عنہ فرماتے ہیں کہ تمہارے لیے امام کی قرأت ہی کافی ہے۔

(۱۳) آمین آہستہ کہنا۔ اللہ پاک کا ارشاد ہے: اَدْعُوا رَبَّكُمْ تَضَرُّعًا وَخُفْيَةً إِنَّهُ لَا يُحِبُّ الْمُعْتَدِينَ“۔ (الاعراف: ۸) ترجمہ: تم اپنے رب کو عاجزی کے ساتھ چپکے چپکے پکارا کرو، یقیناً وہ حد سے گزرنے والوں کو پسند نہیں کرتا۔

مذکورہ آیت میں اللہ پاک نے آہستہ دعا کرنے کا حکم دیا ہے اور آمین کہنا بھی ایک دعا ہے، چنانچہ حضرت عطار رحمہ اللہ فرماتے ہیں کہ آمین کہنا دعا ہے۔ (بخاری شریف: ۱۶۵/۱)

حضرت وائل بن حجر رضی اللہ عنہ فرماتے ہیں کہ نبی کریم ﷺ نے ہمیں نماز پڑھائی اور جب سورہ فاتحہ ختم کی تو آہستہ آواز میں آمین کہی۔ (مسند احمد بن حنبل: ۱۸۸۵۴)

(۱۴) سورہ کا ملا نا صرف پہلی دو رکعتوں میں ہے:

عَنْ عَبْدِ اللَّهِ بْنِ أَبِي قَتَادَةَ عَنْ أَبِيهِ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَقْرَأُ فِي الرَّكَعَتَيْنِ الْأُولَيَيْنِ بِفَاتِحَةِ الْكِتَابِ وَ سُورَةٍ، وَ فِي الْأُخْرَيَيْنِ بِفَاتِحَةِ الْكِتَابِ۔ (ابن ابی شیبہ: ۳۷۴۱)

حضرت ابوقتادہ رضی اللہ عنہ فرماتے ہیں کہ نبی کریم ﷺ پہلی دو رکعتوں میں سورہ فاتحہ اور کوئی سورت پڑھتے تھے اور آخری دو رکعت میں صرف سورہ فاتحہ پڑھتے تھے۔

(۱۵) رکوع کرنا۔ اللہ پاک کا فرمان ہے: ”وَإِذْ كُفُّوا مَعَ التَّائِبِينَ“۔

(سورہ بقرہ: ۴۳) ترجمہ: اور رکوع کرنے والے کے ساتھ رکوع کرا۔

ایک معروف حدیث جو ”حدیث اعرابی“ کے نام سے مشہور ہے اس میں مذکور ہے کہ نبی کریم ﷺ نے اس اعرابی کو جس نے جلدی جلدی نماز پڑھی تھی، آپ ﷺ نے اسے نماز سکھاتے ہوئے ارشاد فرمایا: ”ثُمَّ إِذَا كَفَّ حَتَّى تَطْمَئِنَّ رَأْسُكَ“۔ یعنی قرأت سے فارغ ہو کر اطمینان سے رکوع ادا کرو۔

(۱۶) رکوع میں سر کو کمر کے برابر سیدھا رکھنا چاہیے۔

عَنْ عَائِشَةَ رَضِيَ اللَّهُ عَنْهَا قَالَتْ: كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا رَكَعَ لَمْ يُشْخِضْ رَأْسَهُ، وَلَمْ يَصُوبْهُ وَلَكِنْ بَيْنَ ذَلِكَ۔ (مسلم: ۴۹۸)

حضرت عائشہ صدیقہ رضی اللہ عنہا فرماتی ہیں کہ جب آپ ﷺ رکوع فرماتے تو نہ اپنے سر کو اونچا رکھتے اور نہ نیچا، بلکہ دونوں کے درمیان یعنی برابر رکھتے تھے۔

(۱۷) رکوع میں ہاتھوں کو پہلو سے الگ اور انگلیاں کشادہ رکھنی چاہیے۔

يَا بَنِي! إِذَا رَكَعْتَ فَضَعْ كَفَّيْكَ عَلَى رُكْبَتَيْكَ، وَفَرِّجْ بَيْنَ أَصَابِعِكَ، وَإِذَا قَعَّ بِذِيكَ عَنْ جَنْبَيْكَ“۔ (طبرانی اوسط: ۵۹۹۱)

نبی کریم ﷺ نے حضرت انس بن مالک رضی اللہ عنہ سے ارشاد فرمایا کہ اے میرے بیٹے! جب تم رکوع کرو تو اپنے دونوں ہاتھ اپنے دونوں گھٹنے پر رکھو اور اپنی انگلیوں کو کشادہ رکھو اور اپنے ہاتھوں کو پہلوؤں سے الگ رکھو۔

(۱۸) رکوع کی تسبیحات اور اس کی تعداد:

إِذَا رَكَعَ أَحَدُكُمْ، فَقَالَ فِي رُكُوعِهِ ”سُبْحَانَ رَبِّيَ الْعَظِيمِ“ ثَلَاثَ مَرَّاتٍ، فَقَدْ

ثَمَّ رُكُوعَهُ، وَذَلِكَ أَذْنَاهُ۔ (ترمذی: ۲۶۱)

حضرت عبداللہ بن مسعود رضی اللہ عنہ نبی کریم ﷺ کا یہ ارشاد نقل فرماتے ہیں کہ جب تم میں سے کوئی رکوع کرے اور اپنے رکوع میں تین مرتبہ یہ کہے ”مُنْبَحَاً رَبِّی الْعَظِیْمُ“ تو اس نے اپنا رکوع مکمل کر لیا، اور یہ کم سے کم مقدار ہے۔

(۱۹) قومہ میں اطمینان سے ساتھ کھڑے ہونا۔

رَفَعَ النَّبِیُّ صَلَّى اللہُ عَلَیْہِ وَسَلَّمَ وَاسْتَوَى جَالِسًا حَتّٰی یَعُوْذَ کُلُّ فَقَّارٍ مَّکَانَهُ۔
(بخاری تعلیقاً: ۱/۱۵۹)

حضرت ابو حمید الساعدی رضی اللہ عنہ فرماتے ہیں کہ نبی کریم ﷺ نے رکوع سے سر اٹھایا اور سیدھے کھڑے ہو گئے یہاں تک کہ جسم کا ہر جوڑ اپنی جگہ لوٹ آیا۔

(۲۰) رکوع سے کھڑے ہوتے ہوئے امام تسمیع اور تحمید اور منفرد صرف تحمید کہے۔

عَنْ أَنَسٍ رَضِیَ اللہُ عَنْہُ عَنِ النَّبِیِّ صَلَّى اللہُ عَلَیْہِ وَسَلَّمَ قَالَ: وَإِذَا قَالَ الْإِمَامُ: سَمِعَ اللہُ لِمَنْ حَمِدَہُ، فَقُولُوا رَبَّنَا وَلَكَ الْحَمْدُ۔ (دارمی: ۱۳۴۹)

آپ ﷺ نے ارشاد فرمایا کہ جب امام سَمِعَ اللہُ لِمَنْ حَمِدَہُ کہے تو تم ”رَبَّنَا وَلَكَ الْحَمْدُ“ کہو۔ دوسری روایت بخاری شریف میں حدیث نمبر ۷۸۹ پر ہے۔

(۲۱) سجدہ میں ہاتھوں اور پاؤں کی انگلیوں کو قبلہ رخ رکھنا چاہئے

حضرت ابو حمید الساعدی رضی اللہ عنہ فرماتے ہیں۔ ”وَاسْتَقْبَلْ بِأَطْرَافِ أَصَابِعِہِ الْقِبْلَةَ“۔ آپ ﷺ نے سجدہ میں اپنی انگلیوں کو قبلہ رخ رکھا۔ (صحیح ابن خزیمہ: ۱۴۳)

صحیح ابن حبان کی روایت جس میں (پاؤں کی انگلیاں بھی قبلہ رخ ہونا چاہیے) ذکر ہے۔ ”وَاسْتَقْبَلْ بِأَطْرَافِ رِجْلَیْہِ إِلَى الْقِبْلَةِ“۔ آپ ﷺ نے سجدہ میں اپنے پاؤں کی انگلیوں کا رخ قبلہ کی طرف فرمایا۔ (صحیح ابن حبان: ۱۸۶۹)

(۲۲) سجدہ میں دونوں کہنیاں زمین سے اٹھی ہوئی ہونی چاہیے

حضرت براء بن عازب رضی اللہ عنہ آپ ﷺ کا یہ ارشاد نقل فرماتے ہیں۔ ”وَإِذَا سَجَدْتَ فَصَغْ كَفَيْكَ، وَارْفَعْ مِرْفَقَيْكَ۔“

جب تم سجدہ کرو تو اپنے ہاتھوں کو زمین پر اور کہنیوں کو اٹھا کر رکھو۔ (صحیح ابن خزیمہ: ۶۵۶)

حضرت عباس بن عبد المطلب رضی اللہ عنہ سے مروی ہے کہ انھوں نے نبی کریم ﷺ کو فرماتے ہوئے سنا کہ جب بندہ سجدہ کرتا ہے تو اس کے ساتھ سات اعضاء سجدہ کرتے ہیں۔ اس کا چہرہ، دونوں ہتھیلیاں، دونوں گھٹنے اور دونوں پاؤں۔

(۲۳) سجدہ میں ہاتھ کانوں کے برابر ہونے چاہیے

حضرت وائل بن حجر رضی اللہ عنہ سے مروی ہے کہ انھوں نے نبی کریم ﷺ کے سجدہ کی کیفیت کو بیان کرتے ہوئے ارشاد فرمایا: ”ثُمَّ سَجَدَ، فَكَانَتْ يَدَاهُ جَدَائِ أُذُنَيْهِ۔“

یعنی پھر آپ ﷺ نے سجدہ فرمایا تو آپ ﷺ کے ہاتھ آپ کے دونوں کانوں کے برابر میں تھے۔ (مسند احمد: ۱۸۸۶۹)

(۲۴) سجدہ میں ہاتھوں کی انگلیاں ملی ہوئی ہونی چاہیے

عَنْ عَلْقَمَةَ بْنِ وَائِلٍ عَنْ أَبِيهِ، أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ إِذَا سَجَدَ ضَمَّ أَصَابِعَهُ۔ (صحیح ابن خزیمہ: ۶۴۲)

حضرت علقمہ بن وائل رضی اللہ عنہ اپنے والد سے نقل کرتے ہیں کہ نبی کریم ﷺ جب سجدہ کرتے تو اپنی انگلیوں کو ملا لیتے۔

(۲۵) سجدہ میں جانے کا طریقہ

عَنْ وَائِلِ بْنِ حَجْرٍ رَضِيَ اللَّهُ عَنْهُ قَالَ: رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ إِذَا

سَجْدًا وَضَعُ رُكْبَتَيْهِ قَبْلَ يَدَيْهِ، وَإِذَا قَامَ مِنَ السُّجُودِ رَفَعَ يَدَيْهِ قَبْلَ رُكْبَتَيْهِ۔

(ابن ماجہ: ۸۸۴)

حضرت وائل بن حجر رضی اللہ عنہ سے مروی ہے کہ وہ فرماتے ہیں کہ میں نے نبی کریم ﷺ کو دیکھا کہ آپ نے سجدہ میں جاتے ہوئے اپنے گھٹنوں کو ہاتھوں سے پہلے رکھا اور سجدہ سے کھڑے ہوتے ہوئے اپنے ہاتھوں کو گھٹنوں سے پہلے اٹھایا۔

(۲۶) سجدہ میں زمین پر سات اعضاء رکھنے چاہیے۔

عَنْ الْعَبَّاسِ بْنِ عَبْدِ الْمُطَّلِبِ رَضِيَ اللَّهُ عَنْهُ أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: إِذَا سَجَدَ الْعَبْدُ سَجْدَةً مَعَ سَبْعَةِ أَطْرَافٍ: وَجْهَهُ، وَكَفَّاهُ، وَرُكْبَتَاهُ، وَقَدَمَاهُ۔ (رواه مسلم: ۴۹۱)

حضرت عباس رضی اللہ عنہ سے مروی ہے کہ انھوں نے نبی کریم ﷺ کو فرماتے ہوئے سنا کہ جب بندہ سجدہ کرتا ہے تو اس کے ساتھ سات اعضاء سجدہ کرتے ہیں: اس کا چہرہ، دونوں ہتھیلیاں، دو گھٹنے اور دونوں پاؤں۔

(۲۷) رکوع میں جاتے ہوئے اور اٹھتے ہوئے رفع یدین نہ کرنا

عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ: أَلَا أُصَلِّيْكُمْ صَلَاةَ رَسُولِ اللَّهِ صَلَّى اللَّهُ عَلَيْهِ وَسَلَّمَ؟ فَصَلَّيْ فَلَمْ يَرْفَعْ يَدَيْهِ إِلَّا مَرَّةً وَاحِدَةً۔ (نسائي: ۱۰۵۸، ابوداؤد: ۷۳۸)

نبی کریم ﷺ کے سفر و حضر کے ساتھی حضرت عبد اللہ بن مسعود رضی اللہ عنہ ایک دفعہ لوگوں سے فرمانے لگے، میں تمہیں نبی کریم ﷺ کی نماز کا طریقہ نہ بتاؤں؟ اس کے بعد حضرت عبد اللہ بن مسعود رضی اللہ عنہ نے نماز پڑھی اور صرف ایک مرتبہ تکبیر میں ہاتھ کو اٹھایا۔

عَنِ الْبَرَاءِ بْنِ عَازِبٍ رَضِيَ اللَّهُ عَنْهُ قَالَ: رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ

رَفَعَ يَدَيْهِ حِينَ افْتَتَحَ الصَّلَاةَ، ثُمَّ لَمْ يَزِفْعُهُمَا حَتَّى انْصَرَفَ۔ (ابوداؤد: ۷۵۲)

حضرت براء بن عازب رضی اللہ عنہ فرماتے ہیں: میں نے نبی کریم ﷺ کو دیکھا، آپ ﷺ نے نماز کے شروع میں اپنے ہاتھ اٹھائے پھر فارغ ہونے تک دوبارہ نہیں اٹھائے۔

(۲۸) سجدہ میں دونوں ہاتھ پہلوؤں سے الگ ہونے چاہئے

حضرت ابو حمید ساعدی رضی اللہ نبی کریم ﷺ کی نماز کا طریقہ بیان کرتے ہوئے فرماتے ہیں: ”ثُمَّ يَقُولُ: اللَّهُ أَكْبَرُ ثُمَّ يَهْوِي إِلَى الْأَرْضِ فَيَجَافِي يَدَيْهِ عَنْ جَنْبَيْهِ“۔ (ابوداؤد: ۷۳۰)

پھر آپ ﷺ نے (سجدہ میں جانے کے لیے) اللہ اکبر کہا اور زمین پر سجدہ کیا اور اپنے دونوں ہاتھوں کو پہلوؤں سے الگ رکھا۔

(۲۹) سجدہ کی تسبیحات اور اس کی تعداد

وَإِذَا سَجَدَ فَقَالَ فِي سُجُودِهِ: سُبْحَانَ رَبِّيَ الْأَعْلَى ثَلَاثَ مَرَّاتٍ، فَقَدْ تَمَّ سُجُودُهُ وَذَلِكَ أَذْنَاهُ۔ (ترمذی: ۲۶۱)

حضرت عبداللہ بن مسعود رضی اللہ عنہ حضور اکرم ﷺ کا یہ ارشاد نقل فرماتے ہیں کہ جب تم میں سے کوئی سجدہ کرے اور اپنے سجدہ میں تین مرتبہ یہ کہے: ”سُبْحَانَ رَبِّيَ الْأَعْلَى“ تو اس نے اپنا سجدہ مکمل کر لیا، اور یہ کم سے کم مقدار ہے۔

(۳۰) جلسہ میں سکون اور اطمینان سے بیٹھنا

نبی اکرم ﷺ نے ایک شخص کو نماز کی تعلیم دیتے ہوئے ارشاد فرمایا: ”ثُمَّ اسْجُدْ حَتَّى تَطْمَئِنَّ سَاجِدًا، ثُمَّ اَرْفَعْ حَتَّى تَطْمَئِنَّ جَالِسًا، ثُمَّ اسْجُدْ حَتَّى تَطْمَئِنَّ سَاجِدًا“۔ (بخاری شریف: ۷۹۳)

پھر اطمینان کے ساتھ سجدہ کرو، پھر اطمینان کے ساتھ بیٹھو، پھر اطمینان کے ساتھ سجدہ کرو۔

(۳۱) دوسرے سجدہ کے بعد جلسہ استراحت نہ کرنا

آپ ﷺ ایک اعرابی کو نماز سکھاتے ہوئے ارشاد فرمایا: ”ثُمَّ اسْجُدْ حَتَّى تَطْمَئِنَّ سَاجِدًا، ثُمَّ اَرْفَعْ حَتَّى تَسْتَوِيَ قَائِمًا، ثُمَّ افْعَلْ ذَلِكَ فِي صَلَاتِكَ كُلِّهَا“۔

(رواہ البخاری: ۶۶۶۷)

پھر تم اطمینان کے ساتھ دوسرا سجدہ کرو، پھر سر اٹھاؤ یہاں تک کہ سیدھے کھڑے ہو جاؤ، پھر یہی کام اپنی ساری نماز میں کرو۔

(۳۲) دوسری رکعت میں ثناء، تعویذ نہیں ہے

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا نَهَضَ مِنَ الرَّكْعَةِ الثَّانِيَةِ اسْتَفْتَحَ الْقِرَاءَةَ بِالْحَمْدِ لِلَّهِ رَبِّ الْعَالَمِينَ وَلَمْ يَشْكُتْ۔ (رواہ مسلم: ۵۹۹)

جناب نبی کریم ﷺ جب دوسری رکعت کے لیے کھڑے ہوتے تو الحمد للہ رب العالمین سے شروع فرماتے اور ثناء کے لیے خاموشی نہ فرماتے۔

(۳۳) ہر دو رکعت میں قعدہ کیا جائے گا

حضرت عائشہ رضی اللہ عنہا فرماتی ہیں کہ: ”وَكَانَ يَقُولُ فِي كُلِّ رَكْعَتَيْنِ التَّحِيَّةُ“ آپ ﷺ ہر دو رکعت میں التحیات پڑھا کرتے تھے۔ (مسلم شریف: ۴۹۸)

(۳۴) جلسہ اور قعدہ میں بائیں پاؤں بچھا ہو اور دایاں پاؤں کھڑا ہو

نماز میں بیٹھنا خواہ دو سجدوں کے درمیان ہو یا قعدہ میں، سب کا ایک ہی طریقہ ہے اور وہ ہے کہ بائیں پاؤں بچھا کر اس پر بیٹھا جائے اور دایاں پاؤں اس طرح کھڑا رکھا جائے کہ اس کی انگلیاں قبلہ رخ ہوں اور دونوں ہاتھ سامنے کی جانب دائیں بائیں ران پر ہوں،

مندرجہ ذیل احادیث میں اس کی تصریح ملاحظہ فرمائیں:

مِنْ سُنَّةِ الصَّلَاةِ أَنْ تُضَجَّعَ رِجْلُكَ الْيُسْرَى وَتُنْصَبَ الْيُمْنَى۔ قَالَ: وَكَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا جَلَسَ فِي الصَّلَاةِ أَضَجَّعَ الْيُسْرَى وَنَصَبَ الْيُمْنَى۔ (صحیح ابن خزیمہ: ۶۷۹)

حضرت عمر رضی اللہ عنہ فرماتے ہیں کہ نماز کی سنت میں سے یہ ہے کہ تم اپنے بائیں پاؤں کو بچھاؤ اور دائیں پاؤں کو کھڑا رکھو۔ پھر فرمایا کہ نبی کریم ﷺ جب بھی نماز میں بیٹھتے تو اپنے بائیں پاؤں کو بچھاتے اور دائیں پاؤں کو کھڑا کرتے۔

حضرت عائشہ رضی اللہ عنہا فرماتی ہیں کہ آپ ﷺ جب بیٹھتے تو اپنے بائیں پاؤں کو بچھا لیتے اور دائیں پاؤں کو کھڑا رکھتے۔ (ابوداؤد: ۷۸۳)

(۳۵) قعدہ میں دائیں پاؤں کی انگلیوں کا رخ قبلہ کی طرف ہونا چاہیے
حضرت ابو حمید ساعدی رضی اللہ عنہ نبی کریم ﷺ کی نماز کا طریقہ بیان کرتے ہوئے ارشاد فرماتے ہیں کہ: 'ثُمَّ جَلَسَ فَأَقْتَرَشَ رِجْلَهُ الْيُسْرَى وَأَقْبَلَ بِصَدْرِ الْيُمْنَى عَلَى قِبْلَتِهِ۔ پھر آپ ﷺ بیٹھے اور اپنے بائیں پاؤں کو بچھایا اور دائیں پاؤں کے حصے (یعنی انگلیوں) کا رخ قبلہ کی طرف کیا۔ (ابوداؤد: ۹۶۳)

(۳۶) قعدہ میں دونوں ہاتھ دائیں بائیں ران پر ہونے چاہیے
حضرت عبداللہ بن زبیر رضی اللہ عنہ آپ ﷺ کی نماز کی کیفیت بیان کرتے ہوئے ارشاد فرماتے ہیں: 'كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا قَعَدَ يَدْعُو، وَضَعَ يَدَهُ الْيُمْنَى عَلَى فَخْذِهِ الْيُمْنَى، وَيَدَهُ الْيُسْرَى عَلَى فَخْذِهِ الْيُسْرَى۔ یعنی آپ ﷺ جب تشہد پڑھنے بیٹھتے تو اپنے دائیں ہاتھ کو دائیں ران پر اور بائیں ہاتھ کو بائیں ران پر رکھتے۔ (مسلم شریف: ۵۷۹)

(۳۷) تشہد کے کلمات

حضرت عبداللہ ابن مسعود رضی اللہ فرماتے ہیں کہ مجھے نبی کریم صلی اللہ علیہ وسلم نے تشہد کے کلمات اس طرح سکھائے جیسے قرآن کی سورت سکھاتے ہیں اور اس وقت میرا ہاتھ آپ کے ہاتھوں میں تھا۔ اور وہ کلمات یہ ہیں:

الشَّحِيَّاتُ لِلَّهِ وَالصَّلَوَاتُ وَالطَّيِّبَاتُ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَ
بَرَكَاتُهُ، السَّلَامُ عَلَيْنَا وَعَلَى عِبَادِ اللَّهِ الصَّالِحِينَ، أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ
مُحَمَّدًا عَبْدُهُ وَرَسُولُهُ۔ (بخاری: ۶۲۶۵)

(۳۸) قعدہ اولیٰ میں صرف تشہد پڑھا جائے گا

ثُمَّ إِنْ كَانَ فِي وَسْطِ الصَّلَاةِ نَهَضَ حِينَ يَقْرَأُ مِنْ تَشْهِيدِهِ، وَإِنْ كَانَ فِي آخِرِهَا
دَعَا بَعْدَ تَشْهِيدِهِ بِمَا شَاءَ اللَّهُ أَنْ يَدْعُو، ثُمَّ يَسْلِمُ۔ (ابن خزيمة: ۷۰۸)

حضرت عبداللہ ابن مسعود رضی اللہ عنہ کے بارے میں آتا ہے کہ جب وہ نماز کے درمیان (قعدہ اولیٰ میں) ہوتے تو تشہد سے فارغ ہونے کے بعد کھڑے ہو جاتے اور جب قعدہ اخیرہ میں ہوتے تو تشہد کے بعد جتنا اللہ چاہتے آپ دعا کرتے پھر سلام پھیر لیتے۔

(۳۹) تشہد کو آہستہ پڑھنا

حضرت عبداللہ بن مسعود رضی اللہ عنہ فرماتے ہیں کہ: مِنَ السَّنَةِ أَنْ يُخْفِيَ
التَّشْهِدَ۔ یعنی تشہد کا آہستہ پڑھنا سنت ہے۔ (ابوداؤد: ۹۸۶)

(۴۰) تشہد میں انگلی سے اشارہ کا طریقہ

حضرت وائل بن حجر رضی اللہ فرماتے ہیں: ”قَبْضُ ثَنَتَيْنِ وَحَلَقُ حَلَقَةٍ وَرَأْيُهُ
يَقُولُ۔ وَحَلَقُ بِشُرِّ الْإِبْهَامِ وَالْوَسْطَى وَأَشَارَ بِالسَّبَابَةِ“۔ نبی کریم صلی اللہ علیہ وسلم نے دو

انگلیوں (یعنی چھوٹی اور اس سے متصل انگلی) کو بند کیا اور (درمیانی انگلی اور انگوٹھے سے) حلقہ بنایا اور میں نے ان کو اس طرح اشارہ کرتے ہوئے دیکھا ہے۔ پھر بشر نے انگوٹھے اور درمیانی انگلی سے حلقہ بنایا اور انگشت شہادت سے اشارہ کیا۔ (ابوداؤد شریف: ۷۲۶)

(۴۱) اشارہ میں انگلی کا نہ ہلانا

عَنْ عَبْدِ اللَّهِ بْنِ الزُّبَيْرِ أَنَّهُ ذَكَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يُشِيرُ بِأَصْبَعِهِ إِذَا دَعَا وَلَا يَحْتَزُّ كُفَّاهُ۔ (ابوداؤد: ۹۸۹)

حضرت عبداللہ بن زبیر رضی اللہ عنہ فرماتے ہیں کہ نبی کریم ﷺ جب تشہد پڑھتے تو انگلی سے اشارہ کرتے تھے اور اسے حرکت دیتے نہیں رہتے تھے۔

(۴۲) درود شریف

حضرت کعب بن عجرہ رضی اللہ عنہ فرماتے ہیں کہ ہم نے نبی کریم ﷺ سے سوال کیا: یا رسول اللہ! ہم نے آپ پر سلام کا طریقہ سیکھ لیا ہے، درود کیسے بھیجیں؟ آپ ﷺ نے ارشاد فرمایا: اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ كَمَا صَلَّيْتَ عَلٰی اِبْرٰهِيْمَ وَعَلٰی اٰلِ اِبْرٰهِيْمَ اِنَّكَ حَمِيْدٌ مَّجِيْدٌ، اَللّٰهُمَّ بَارِكْ عَلٰی مُحَمَّدٍ وَعَلٰی اٰلِ مُحَمَّدٍ كَمَا بَارَكْتَ عَلٰی اِبْرٰهِيْمَ وَعَلٰی اٰلِ اِبْرٰهِيْمَ اِنَّكَ حَمِيْدٌ مَّجِيْدٌ۔ (بخاری: ۳۳۷۰)

(۴۳) درود شریف کے بعد کی ایک خاص دعا

حضرت ابوبکر صدیق رضی اللہ عنہ نے نبی کریم ﷺ سے درخواست کی۔ یا رسول اللہ! مجھے ایسی دعا بتلائیے جو میں اپنی نماز میں مانگا کروں۔ آپ ﷺ نے یہ دعا تلقین فرمائی: اَللّٰهُمَّ اِنِّیْ ظَلَمْتُ نَفْسِیْ ظُلْمًا کَثِیْرًا وَّلَا یَغْفِرُ الذُّنُوْبَ اِلَّا اَنْتَ فَاعْفُ عَنِّیْ مَغْفِرَةً مِنْ عِنْدِکَ وَاَرْحَمَیْ اِنَّکَ اَنْتَ الْغَفُوْرُ الرَّحِیْمُ۔ (بخاری: ۶۳۲۶)

(۴۴) سلام پھیرنا

نماز کا اختتام سلام کے ساتھ ہونا چاہیے۔ چنانچہ حضرت عائشہ صدیقہ رضی اللہ عنہا فرماتی ہیں: ”وَكَانَ يَخْتِمُ الصَّلَاةَ بِالتَّسْلِيمِ“۔ نبی کریم ﷺ نماز کو سلام پر ختم فرمایا کرتے تھے۔ (مسلم شریف: ۴۹۸)

(۴۵) نماز کے بعد کی دعا

عَنْ أَبِي أُمَامَةَ، قَالَ: قِيلَ يَا رَسُولَ اللَّهِ! أَيُّ الدُّعَاءِ أَسْمَعُ؟ قَالَ: خَوْفُ اللَّيْلِ الْأَخِيرِ، وَذُبُّ الصَّلَوَاتِ الْمَكْتُوباتِ۔ (ترمذی: ۳۴۹۹)

حضرت ابو امامہ رضی اللہ عنہ فرماتے ہیں کہ نبی کریم ﷺ سے سوال کیا گیا کہ کون سی دعا زیادہ قبول ہوتی ہے؟ آپ ﷺ نے فرمایا: رات کے آخری پہر اور فرض نمازوں کے بعد۔ مستدرک حاکم میں آپ ﷺ کا یہ ارشاد بھی منقول ہے: ”لَمَّا يَجْتَمِعُ مَلَأُ فَيَذْغُو بَعْضُهُمْ وَيُؤْمِنُ الْبَعْضُ إِلَّا أَجَابَهُمُ اللَّهُ“۔ یعنی جب کوئی جماعت جمع ہو اور ان میں سے بعض دعا کریں اور دوسرے لوگ اس دعا پر آمین کہیں تو اللہ پاک ان کی دعا کو قبول کر لیتے ہیں۔ (مستدرک حاکم: ۵۴۷۸)

(۴۶) وتر کی نماز

وتر کی تین رکعتیں ایک سلام کے ساتھ ہیں اور ان کے درمیان سلام کا فصل بھی نہیں ہے۔ ”عَنْ عَائِشَةَ قَالَتْ: كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُؤْتِرُ بِثَلَاثٍ، لَا يَسْلِمُ إِلَّا فَيُخْبِرُهُنَّ“۔

حضرت عائشہ صدیقہ رضی اللہ عنہا فرماتی ہیں کہ نبی کریم ﷺ تین رکعتیں وتر پڑھتے اور صرف ان کے آخر میں سلام پھیرا کرتے تھے۔ (مستدرک حاکم: ۱۱۴۰)

حضرت عبداللہ بن مسعود رضی اللہ عنہ فرماتے ہیں کہ وتر کی نماز تین رکعتیں ہیں جیسا کہ

دن کی وتر یعنی مغرب کی نماز تین رکعات ہیں۔ (ابن ابی شیبہ: ۷۱۵)
 وتر کی نماز پڑھنا واجب ہے۔ کیونکہ آپ ﷺ نے ارشاد فرمایا کہ جو شخص وتر نہ پڑھے وہ ہم میں سے نہیں ہے، تین باریوں ہی فرمایا۔ لہذا وتر کی نماز کو کبھی نہ چھوڑو۔ (مسند احمد، ابوداؤد)

وتر کی نماز کی مسنون قرأت

حضرت عبداللہ بن عباس رضی اللہ عنہ سے مروی ہے کہ آپ ﷺ وتر کی ایک ایک رکعت میں سورۃ الاعلیٰ، سورۃ الکافرون اور سورۃ الاخلاص پڑھا کرتے تھے۔ (ترمذی شریف: ۳۶۳)

وتر میں دعائے قنوت رکوع سے پہلے ہے

عَنْ أَبِي بِنِ كَعْبٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ: كَانَ يُؤْتِرُ فَيَقْنُتُ قَبْلَ
 التَّكْوِيعِ۔ (رواہ ابن ماجہ: ۱۱۸۲)
 حضرت ابی بن کعب رضی اللہ عنہ سے مروی ہے کہ نبی کریم ﷺ وتر پڑھتے تو رکوع
 سے پہلے قنوت پڑھتے تھے۔

دعاء قنوت کے الفاظ

اَللّٰهُمَّ اِنَّا نَسْتَغِيْثُكَ وَ نَسْتَغْفِرُكَ وَ نُوْمِنُ بِكَ وَ نَتَوَكَّلُ عَلَیْكَ وَ نُنْشِئُ
 عَلَیْكَ الْخَيْرَ وَ نَشْكُرُكَ وَ لَا نَكْفُرُكَ وَ نَخْلَعُ وَ نَتَزَكَّى وَ نَسْأَلُكَ اِلَهَیْهِمْ
 اَيَّاكَ نَعْبُدُ وَ لَكَ نُصَلِّیْ وَ نَسْجُدُ وَ اِلَیْكَ نُسَعِیْ وَ نَخْفِیْ وَ لَكَ جُورَ حَمَمَتِكَ وَ
 نَخْشِیْ عَذَابَكَ، اِنَّ عَذَابَكَ بِالْكَفَّارِ مُلْحِقٌ۔ (ابوداؤد: ۸۹)

اے اللہ! ہم تجھ سے مدد چاہتے ہیں اور تجھ سے ہی معافی مانگتے ہیں اور تجھ پر ایمان
 رکھتے ہیں اور تجھ پر بھروسہ کرتے ہیں، اور تیری بہت اچھی تعریف کرتے ہیں اور تیرا شکر ادا
 کرتے ہیں اور تیری ناشکری نہیں کرتے اور الگ کرتے ہیں اور چھوڑتے ہیں اس شخص کو جو
 تیری نافرمانی کرے۔ الہی ہم تیری ہی عبادت کرتے ہیں اور تیرے ہی لیے نماز پڑھتے ہیں

اور سجدہ کرتے ہیں اور تیری ہی طرف دوڑتے ہیں اور تیری ہی رحمت کے امیدوار ہیں اور تیرے عذاب سے ڈرتے ہیں، بے شک تیرا عذاب کافروں کو پہنچنے والا ہے۔

رمضان المبارک میں وتر جماعت کے ساتھ پڑھی جائے گی

عَنْ أَبِي اسْحَاقَ عَنِ الْحَارِثِ أَنَّهُ كَانَ يُؤَمُّ النَّاسَ فِي رَمَضَانَ بِاللَّيْلِ بِعَشْرِينَ رَكْعَةً، وَيُؤْتِي ثَلَاثَ وَيَقْنُتُ قَبْلَ الرُّكُوعِ۔ (مصنف ابن ابی شیبہ: ۷۶۸۵)

حضرت حارث رحمہ اللہ سے مروی ہے کہ وہ رمضان شریف میں لوگوں کو بیس رکعت تراویح اور تین رکعت وتر پڑھاتے تھے اور رکوع سے پہلے قنوت پڑھتے تھے۔

وتر کے بعد کی دو رکعتیں

وتر کے بعد دو رکعتیں پیڑھ کر پڑھنا نبی کریم ﷺ سے متعدد روایات میں ثابت ہے۔ چند احادیث ملاحظہ فرمائیں۔

عَنْ أُمِّ سَلَمَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يُصَلِّي بَعْدَ الْوُتْرِ رَكْعَتَيْنِ۔ (ترمذی: ۴۷۱)

حضرت ام سلمہ رضی اللہ عنہا سے مروی ہے کہ نبی کریم ﷺ وتر کے بعد دو رکعتیں پڑھا کرتے تھے۔

دوسری روایت حضرت ابو امامہ رضی اللہ عنہ سے مروی ہے کہ نبی کریم ﷺ وتر کے بعد دو رکعتیں پڑھا کرتے تھے۔ ان میں سورۃ الزلزال اور سورۃ الکافرون پڑھتے تھے۔ (سنن کبریٰ بیہقی: ۴۸۲۳)

تحیۃ الوضوء

حضرت عقبہ بن عامر رضی اللہ عنہ سے روایت ہے کہ آپ ﷺ نے ارشاد فرمایا کہ جو مسلمان اچھی طرح وضو کرے، پھر دو رکعتیں اس طرح پڑھے کہ ظاہر و باطن کی تمام توجہ ان دو رکعت کی طرف ہو تو اس کے لیے جنت واجب ہو جاتی ہے۔ (مسلم شریف: ۱۲۲/۱)

تحیۃ المسجد

جب کوئی مسلمان مسجد میں داخل ہو تو مستحب یہ ہے کہ بیٹھنے سے پہلے دو رکعت تحیۃ المسجد پڑھ لے بشرط یہ کہ مکروہ وقت نہ ہو، حضرت ابو قتادہ رضی اللہ عنہ سے مروی ہے کہ آپ ﷺ نے ارشاد فرمایا کہ جب تم میں سے کوئی مسجد میں داخل ہو تو اسے چاہیے کہ بیٹھنے سے پہلے دو رکعتیں پڑھ لے۔ (بخاری شریف: ۱/۶۳)

نماز اشراق

اشراق کا وقت سورج طلوع ہونے کے پندرہ منٹ بعد شروع ہوتا ہے۔ حضرت انس رضی اللہ عنہ سے مروی ہے کہ آپ ﷺ نے فرمایا کہ جس نے فجر کی نماز باجماعت پڑھی پھر سورج نکلنے تک وہیں اللہ کا ذکر کرنے بیٹھ گیا، پھر سورج نکل آیا تو اس نے دو رکعت پڑھیں تو اس کے لیے ایک مکمل حج اور عمرہ کا ثواب ہے۔ آپ ﷺ نے یہ ”مکمل“ کا لفظ تین بار ارشاد فرمایا۔ (ترمذی شریف: ۱/۱۳۰)

نماز چاشت

دس گیارہ بجے جب سورج خوب روشن اور چمک دار ہو جائے تو اس وقت نماز چاشت ادا کی جائے گی۔ چاشت کی نماز دو رکعت سے لے کر بارہ رکعت تک ثابت ہے، اگر کوئی دو رکعت بھی پڑھ لے تو اس کو بھی چاشت کی نماز کا ثواب ملے گا۔ بہتر یہ ہے کہ چار یا آٹھ رکعت پڑھی جائے۔

حضرت انس بن مالک رضی اللہ عنہ سے روایت ہے کہ جناب نبی کریم ﷺ نے ارشاد فرمایا کہ جو شخص چاشت کی ۱۲ رکعات پڑھتا ہے تو اللہ پاک اس کے لیے جنت میں ایک سونے کا محل تیار کرتے ہیں۔ (ترمذی شریف: ۱/۱۰۸)

نماز اوابین

آپ ﷺ نے ارشاد فرمایا کہ جو شخص مغرب کی نماز کے بعد چھ رکعت (اوابین کی نماز) پڑھے گا اور ان کے درمیان کوئی غلط بات زبان سے نہ نکالے گا تو یہ چھ رکعات ثواب میں اس کے لیے بارہ سال کی عبادت کے برابر قرار پائیں گے۔ (ترمذی شریف: ۹۸/۱)

نماز تہجد

تہجد کی نماز کی بہت زیادہ فضیلت آئی ہے، ایک حدیث میں آپ ﷺ کا فرمان ہے کہ فرض نمازوں کے بعد سب سے افضل نماز تہجد کی نماز ہے۔ (مسلم شریف: ۳۶۸/۱)

ایک دوسری حدیث میں ہے آپ ﷺ نے ارشاد فرمایا کہ تم رات میں عبادت کرنے کو لازم پکڑو، اس لیے کہ یہ تم سے پہلے گزرے ہوئے نیک لوگوں کی عادت ہے، تم کو تمہارے پروردگار سے قریب کرنے کا ذریعہ ہے، تمہارے گناہوں کی معافی کا سبب ہے اور گناہوں سے روکنے والی عبادت ہے۔ (مشکوٰۃ شریف: ۱۰۹)

تہجد کی نماز کا افضل وقت آدھی یا اخیر شب ہے، تاہم اس کے لیے سونا ضروری نہیں ہے۔ لہذا اگر کوئی سونے سے پہلے تہجد کی نوافل پڑھ لے تو اسے بھی تہجد کی فضیلت حاصل ہو جائے گی، نیز اخیر شب میں اٹھنے کا غالب گمان نہ ہو تو عشاء کے بعد چند رکعات تہجد کی نیت سے پڑھ لینی چاہیے۔ (شامی ۲/۴۶۷)

تہجد میں کم از کم دو رکعت ہے اور زیادہ سے زیادہ ۱۲ رکعات تک کا ثبوت ہے۔ (بخاری شریف: ۳۷)

صلاة التسبیح

یہ ایک خاص نماز ہے جو آپ ﷺ نے اپنے چچا جان حضرت عباس رضی اللہ عنہ کو بہت اہتمام سے سکھائی تھی اور فرمایا تھا کہ یہ نماز ہر طرح سے چھوٹے بڑے، دانستہ یا ناستہ، پوشیدہ اور علانیہ، گناہوں سے مغفرت اور مشکلات کے حل کا موثر ذریعہ ہے، نیز

تاکید فرمائی تھی کہ اگر ممکن ہو تو روزانہ، درنہ ہفتہ میں، درنہ مہینہ میں، درنہ سال میں، اور یہ بھی نہ ہو سکے تو عمر بھر میں ایک مرتبہ ضرور پڑھ لینا۔ (ابوداؤد: ۱۲۹۷)

صلاة التسبیح پڑھنے کے دو طریقے ہیں۔ ذیل میں ایک آسان طریقہ درج کیا جا رہا ہے۔ یہ طریقہ حضرت عبداللہ ابن مبارکؓ سے مروی ہے اس کی ترتیب یہ ہے کہ پہلی رکعت میں ثناء پڑھنے کے بعد ”سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ“ پڑھیں۔ اس کے بعد سورہ فاتحہ اور کوئی سورہ ملائی جائے، اس کے بعد رکوع میں جانے سے قبل ۱۰ مرتبہ مذکورہ کلمات کہے جائیں۔ اس کے بعد رکوع میں مقررہ تسبیح ”سُبْحَانَ رَبِّيَ الْعَظِيمِ“ پڑھنے کے بعد مذکورہ کلمات ۱۰ مرتبہ پڑھیں، پھر قومہ میں ۱۰ مرتبہ، پھر سجدہ میں ۱۰ مرتبہ، پھر جلسہ میں ۱۰ مرتبہ، پھر دوسرے سجدہ میں ۱۰ مرتبہ۔ اس طرح ایک رکعت میں ۷۵ مرتبہ تسبیحات کی تعداد پوری ہو رہی ہے۔ بقیہ تین رکعت کو اسی ترتیب پر پوری کریں۔ اس طرح چار رکعت میں تین سو کی تعداد پوری ہو جائے گی۔ (ترمذی شریف)

سورج گرہن کی نماز

حضرت مغیرہ بن شعبہ رضی اللہ عنہ سے مروی ہے کہ نبی کریم ﷺ کے زمانہ میں جس دن (آپ ﷺ کے صاحبزادے) حضرت ابراہیم رضی اللہ عنہ کی وفات ہوئی تو سورج گرہن لگا۔ لوگوں نے کہا کہ ابراہیم رضی اللہ عنہ کی وفات کی وجہ سے سورج گرہن لگا ہے۔ حضرت عائشہ رضی اللہ عنہا بیان کرتی ہیں کہ اس پر نبی کریم ﷺ نے فرمایا: إِنَّ الشَّمْسَ وَالْقَمَرَ آيَتَانِ مِنْ آيَاتِ اللَّهِ، لَا يَخْسِفَانِ لِمَوْتِ أَحَدٍ وَلَا لِحَيَاتِهِ، فَإِذَا رَأَيْتُمُوهُمَا فَافْزَعُوا لِلصَّلَاةِ۔ (رواہ مسلم: ۹۰۱)

بے شک سورج اور چاند اللہ کی نشانیوں میں سے دو نشانیاں ہیں۔ کسی کے مرنے جینے سے ان کو گرہن نہیں لگتا، پس جب تم ان نشانیوں کو دیکھو تو نماز پڑھو۔

نماز کسوف کا طریقہ

جب سورج گرہن ہو جائے تو کم از کم دو رکعت نماز باجماعت ادا کرنا مسنون ہے (دو سے زیادہ بھی پڑھ سکتے ہیں اور اگر جماعت کا موقع نہ ملے تو اکیلے اکیلے بھی پڑھ سکتے ہیں) ان میں بہت لمبی قرأت ہو، لمبا رکوع اور سجدہ بھی خوب دیر تک ہو اور دعا میں خوب تضرع اور گریہ وزاری ہو۔

نماز خسوف کا طریقہ

کسوف کا معنی سورج گرہن اور خسوف کا معنی چاند گرہن ہے۔ چاند گرہن کے وقت بھی نماز پڑھنا مسنون ہے مگر جماعت کے ساتھ نہیں بلکہ الگ الگ انفرادی طور پر اپنے اپنے گھروں میں پڑھیں۔

نماز استسقاء

نماز استسقاء یعنی بارش طلب کرنے کے لیے نماز پڑھنا اور دعا مانگنا۔ اگر کسی علاقہ میں بارش نہ ہونے اور آب رسانی کے اسباب مفقود ہونے کی وجہ سے قحط سالی کی نوبت آجائے تو وہاں کے لوگوں کے لیے باجماعت نماز استسقاء پڑھنا اور بارش کی دعا مانگنا مستحب ہے۔ بہتر ہے کہ نماز استسقاء کے لیے عید گاہ یا کسی بڑے میدان میں جمع ہونے کا انتظام کیا جائے۔ چنانچہ مسند احمد کی روایت میں ہے کہ 'ایک روز جناب نبی کریم ﷺ بارش طلب کرنے کے لیے کھلے میدان میں تشریف لائے، آپ ﷺ نے اذان و اقامت کے بغیر دو رکعت نماز پڑھائی پھر خطبہ ارشاد فرمایا اور اللہ پاک سے دعا مانگی، دعا کرتے وقت اپنا چہرہ قبلہ کی طرف پھیر لیا پھر اپنی چادر اس طرح الٹ لی کہ دایاں حصہ بائیں طرف اور بایاں حصہ

دائیں طرف کر لیا۔ (مسند احمد)

استسقاء کی خاص دعا

استسقاء کے موقع پر آپ ﷺ سے دعا کے متعدد کلمات ثابت ہیں، جن میں سے درج ذیل کلمات یاد رکھنے کے قابل ہیں: اَللّٰهُمَّ اسْقِنَا غَيْثًا مُّغِيثًا هَنِيئًا مَرِيئًا طَبَقًا غَدَقًا عَاجِلًا غَيْرَ زَائِلٍ نَافِعًا غَيْرَ ضَارٍ۔ اے اللہ! ہمیں ایسی بارش سے سیراب فرمائیے جو مصیبت دفع کرنے والی اور ظاہری و باطنی طور پر سودمند ہو اور سرسبزی و شادابی لانے کا ذریعہ ہو اور خوب جل تھل کرنے والی ہو اس کا نفع جلد ظاہر ہو اور جو ہر اعتبار سے نفع بخش ہو اس میں نقصان کا کوئی پہلو نہ ہو۔

بیس رکعت تراویح

رمضان المبارک میں بیس رکعت تراویح امت کا ایک اجماعی اور اتفاقی مسئلہ ہے، اس میں ۸ رکعت کا قول اختیار کرنا کسی بھی امام کا مسلک نہیں اور نہ ہی صحابہ و تابعین و تبع تابعین رضوان اللہ علیہم اجمعین میں بھی اس کا کوئی قائل رہا ہے۔

تراویح کے بارے میں آپ ﷺ کا عمل

عَنْ ابْنِ عَبَّاسٍ رَضِيَ اللَّهُ عَنْهُ قَالَ: كَانَ النَّبِيُّ صَلَّى اللَّهُ عَلَيْهِ وَسَلَّمَ يَصَلِّي فِي رَمَضَانَ عَشْرِينَ رَكْعَةً وَالْوُثْرَ۔ (طبرانی کبیر: ۱۲۱۰۲، ابن ابی شیبہ: ۷۹۲)

حضرت عبداللہ ابن عباس رضی اللہ عنہما سے روایت ہے کہ نبی کریم ﷺ رمضان میں بیس رکعتیں اور وتر پڑھاتے تھے۔

تراویح کے بارے میں حضرات صحابہ کرام رضی اللہ عنہم کا عمل

عَنْ يَزِيدَ بْنِ زُوْمَانَ أَنَّهُ قَالَ: كَانَ النَّاسُ يَقُومُونَ لِي زَمَانٍ غَمَزَ بِنِ الْخُطَابِ بِثَلَاثَةِ وَعِشْرِينَ رَكْعَةً فِي رَمَضَانَ۔ (موطا امام مالک: ۲۸۱)

حضرت یزید بن رومان رحمہ اللہ فرماتے ہیں کہ لوگ یعنی صحابہ کرام رضوان اللہ علیہم اجمعین حضرت عمر فاروق رضی اللہ عنہ کے زمانہ خلافت میں رمضان کے اندر (وتر سمیت) ۲۳ رکعت تراویح پڑھا کرتے تھے، حضرت یحییٰ بن سعید فرماتے ہیں کہ حضرت عمر بن خطاب رضی اللہ عنہ نے ایک شخص کو حکم دیا کہ وہ لوگوں کو بیس رکعت تراویح پڑھائیں۔

مرد و عورت کی نماز کا فرق

آج کل ایک نیا مسئلہ پیدا ہو گیا ہے اور وہ یہ ہے کہ کچھ لوگ یہ غلط فہمی پھیلاتے ہیں کہ مرد و عورت کی نماز کا فرق احادیث سے ثابت نہیں، دونوں کی نماز کا طریقہ ایک ہی ہے، حالانکہ یہ حقیقت کے خلاف ہے کیوں کہ آپ ﷺ نے مرد و عورت کی نماز کا فرق بیان فرمایا ہے:

عَنْ أَبِي سَعِيدٍ الْخُدْرِيِّ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ أَنَّهُ قَالَ: خَيْرُ صُفُوفِ الرِّجَالِ الْأَوَّلُ، وَخَيْرُ صُفُوفِ النِّسَاءِ الْآخِرُ، وَكَانَ يَأْمُرُ الرِّجَالَ أَنْ يَتَجَافَوْا فِي سُجُودِهِمْ وَيَأْمُرُ النِّسَاءَ أَنْ يَخْفِضْنَ فِي سُجُودِهِنَّ وَكَانَ يَأْمُرُ الرِّجَالَ أَنْ يَفْرِشُوا الْيُسْرَى وَيَنْصِبُوا الْيُمْنَى فِي التَّشَهُّدِ، وَيَأْمُرُ النِّسَاءَ أَنْ يَتَوَبَّعْنَ وَقَالَ: يَا مَعْشَرَ النِّسَاءِ لَا تَرْفَعْنَ أَبْصَارَكُمْ فِي حَمَلِكُنَّ تَنْظُرْنَ إِلَى عَوْرَاتِ الرِّجَالِ۔ (سنن کبریٰ بیہقی: ۳۱۹۸)

حضرت ابوسعید خدری رضی اللہ عنہ سے مروی ہے کہ آپ ﷺ نے ارشاد فرمایا کہ مردوں کی سب سے بہترین صف پہلی اور عورتوں کی سب سے بہترین صف آخری ہے۔ آپ ﷺ مردوں کو کھل کر سجدہ کرنے کا حکم دیتے تھے اور عورتوں کو سمٹ کر سجدہ کرنے کا حکم دیتے تھے اور آپ ﷺ مردوں کو اس بات کا حکم دیا کرتے تھے کہ وہ تشہد میں اپنے پاؤں کو بچھا کر دایاں پاؤں کھڑا کریں اور عورتوں کو اس بات کا حکم دیا کرتے تھے کہ وہ سمٹ کر یعنی تورک کے ساتھ زمین پر سرین رکھ کر بیٹھیں اور فرماتے: اے عورتو! تم لوگ اپنی آنکھوں کو اٹھایا مت کرو کہیں ایسا نہ ہو کہ تمہاری نگاہ مردوں کے ستر پر پڑ جائے۔

اس کے علاوہ بھی بہت ساری احادیث میں جو ”مرد و عورت کی نماز میں فرق“ ہے واضح طور پر بیان کرتی ہیں جس کا خلاصہ پیش کیا جا رہا ہے۔

نماز میں عورتوں کی مخصوص صورتیں

- ۱۔ عورتوں کو خواہ سردی وغیرہ کا عذر ہو یا نہ ہو بہر حال چادر یا دوپٹہ وغیرہ کے اندر ہی سے ہاتھ اٹھانا چاہیے، ہاتھوں کو باہر نہیں نکالنا ہے تکبیر تحریمہ کے وقت۔
- ۲۔ عورتوں کو قیام کی حالت میں دونوں پاؤں ملے ہوئے رکھنے چاہیے اس طرح کہ ان میں فاصلہ نہ ہو اور اسی طرح رکوع و سجود میں بھی ٹخنے ملا کر رکھنے چاہیے۔
- ۳۔ عورتوں کو تکبیر تحریمہ کہتے ہوئے صرف اپنے کندھے کے برابر ہاتھ اٹھانا چاہیے۔
- ۴۔ عورت کو تکبیر تحریمہ کے بعد سینے پر چھاتی کے نیچے یا اوپر ہاتھ رکھنے چاہیے۔
- ۵۔ عورت کو رکوع میں زیادہ جھکنا نہیں چاہیے بلکہ اتنا جھکے کہ اس کے ہاتھ گھٹنے تک پہنچ جائیں۔

۶۔ عورت کو رکوع میں اپنی کہنیاں اپنے پہلوؤں میں سے ملی ہوئی رکھنی چاہیے یعنی سمٹی ہوئی رہیں۔

۷۔ عورت کو سجدہ میں کہنیاں زمین پر بچھی ہوئی رکھنی چاہئے۔

۸۔ سجدہ میں دونوں پاؤں انگلیوں کے بل کھڑے نہیں رکھنا چاہیے بلکہ دونوں پاؤں داہنی طرف نکال کر بائیں سرین پر بیٹھے اور خوب سمٹ کر اور سکڑ کر سجدہ کرے یعنی سرین نہ اٹھائے۔

۹۔ سجدہ میں پیٹ رانوں سے ملا ہوا ہونا چاہیے یعنی پیٹ کو رانوں پر بچھا دے۔

۱۰۔ قعدہ میں بیٹھتے ہوئے مردوں کے برخلاف دونوں پاؤں داہنی طرف نکال کر بائیں سرین پر بیٹھنا چاہیے یعنی سرین زمین پر رہے پاؤں پر نہ رکھے، اس کے علاوہ بھی بہت سارے فرق ہیں جو بڑی بڑی کتابوں میں مذکور ہیں۔

عیدین کی نماز

اسلام میں دو عیدیں ہیں، عید الفطر اور عید الاضحیٰ۔ عید الفطر کی نماز رمضان کے روزوں کے اختتام کے بعد یکم شوال کو ادا کی جاتی ہے، جب کہ عید الاضحیٰ کی نماز دس ذی الحجہ کو ادا کی جاتی ہے۔ اس کے علاوہ کوئی عید نہیں ہے۔ چنانچہ مسلم شریف کی روایت میں موجود ہے کہ جب آپ ﷺ مدینہ منورہ تشریف لائے تو وہاں کے لوگ دونوں میں کھیلا کرتے تھے، خوشیاں مناتے تھے، تو آپ ﷺ نے ارشاد فرمایا کہ ”قَدْ أَبَدَ لَكُمْ اللَّهُ بِهِمَا خَيْرًا مِنْهُمَا، يَوْمَ النَّحْرِ وَيَوْمَ الْفِطْرِ۔“ (الجامع: ۱۱۰۹۴۱) یعنی اللہ پاک نے تمہیں ان دونوں کے بدلے میں ان سے بہتر دو دن عطا فرمائے ہیں۔ قربانی کا دن (عید قربان) اور افطاری کا دن (یعنی عید الفطر)۔

اس حدیث کو امام احمد، ابوداؤد اور امام نسائی نے حضرت انس بن مالک رضی اللہ عنہ کے حوالے سے نقل فرمایا ہے۔

عیدین کی نمازوں کا طریقہ ایک ہی ہے، البتہ نیت کا فرق ہے۔ عید الاضحیٰ میں عید الاضحیٰ کی نیت کرے اور عید الفطر میں عید الفطر کی، اور نیت دل کے ارادے کا نام ہے بس۔ طریقہ نماز ملحوظ فرمائیں۔

عیدین کی نماز کا طریقہ

تکبیر تحریمہ کہہ کر ہاتھ باندھ لیں اور ثناء پڑھیں پھر دونوں ہاتھ کانوں تک اٹھاتے ہوئے اللہ اکبر کہیں اور ہاتھ چھوڑ دیں اس طرح تین مرتبہ کہیں لیکن تیسری تکبیر کے بعد ہاتھ نہ چھوڑیں بلکہ حسب دستور ناف پر ہاتھ باندھ لیں۔

پھر امام تعوذ و تسمیہ آہستہ پڑھ کر سورہ فاتحہ اور کوئی سورہ جہر سے پڑھے اور مقتدی خاموش رہیں، پھر رکوع وسجود کریں۔ ایک رکعت مکمل کر لیں پھر جب دوسری رکعت کے لیے کھڑے ہو جائیں تو امام پہلے سورہ فاتحہ اور سورہ جہر پڑھے اور مقتدی خاموش رہیں، قرأت ختم ہو جانے کے بعد رکوع میں جانے سے پہلے امام چار تکبیریں کہے، پہلی تین تکبیر زائد تکبیر ہے ان تینوں تکبیروں میں ہاتھ کانوں تک لے جا کر چھوڑ دیں اور چوتھی تکبیر میں ہاتھ اٹھائے بغیر رکوع میں جائیں اور دستور کے مطابق نماز پوری کر لیں۔ خلاصہ یہ ہے کہ عیدین کی نماز میں چھ زائد تکبیریں ہیں، تین تکبیر پہلی رکعت میں تکبیر تحریمہ و ثناء کے بعد اور تین تکبیر دوسری رکعت میں رکوع میں جانے سے پہلے۔

عید کی سنتیں

- ۱۔ غسل کرنا۔
- ۲۔ حسب استطاعت نئے کپڑے پہننا۔
- ۳۔ خوشبو لگانا۔
- ۴۔ کھجور یا شیرینی کھانا۔
- ۵۔ عید گاہ پیدل جانا اور ایک راستہ سے جانا اور دوسرے راستہ سے واپس آنا۔
- ۶۔ راستہ میں تکبیریں اللہ اکبر، اللہ اکبر، لا الہ الا اللہ واللہ اکبر، اللہ اکبر، اللہ اکبر واللہ الحمد۔ پڑھتے ہوئے جانا۔
- ۷۔ خطبہ غور سے سننا۔ (بخاری شریف: ۹۵۳۰، ابن ماجہ: ۱۳۰۰)
- ۸۔ عید گاہ جانے سے پہلے صدقہ فطر ادا کرنا۔ (نسائی شریف، ترمذی شریف)

اسلام میں جمعہ کے دن کی اہمیت

اسلامی شریعت میں جمعہ کے دن کو بہت زیادہ اہمیت حاصل ہے، چنانچہ آپ صلی اللہ علیہ وسلم نے ارشاد فرمایا کہ ”سورج جن دنوں پر طلوع ہوتا ہے ان میں سب سے بہتر دن جمعہ کا دن ہے، اسی دن حضرت آدم علیہ السلام کی پیدائش ہوئی، اسی دن انھیں جنت میں بھیجا گیا، اسی دن وہ جنت سے باہر تشریف لائے اور قیامت بھی اسی دن قائم ہوگی۔ (مشکوٰۃ شریف: ۱۱۹/۱) ایک روایت میں ہے کہ ”جمعہ کا دن اللہ تعالیٰ کے نزدیک عید الفطر اور عید الاضحیٰ سے بھی بڑھ کر ہے۔“ (مشکوٰۃ شریف: ۱۲۰/۱) نیز آپ صلی اللہ علیہ وسلم نے ارشاد فرمایا کہ ”جمعہ کے دن ایک ایسی سرعت ہے جس میں کوئی بھی مسلمان اللہ سے جو بھلائی مانگے تو اللہ پاک اسے ضرور اس خیر سے نوازتے ہیں۔“ (متفق علیہ)

مسائل نماز جمعہ: جمعہ کس پر فرض ہے؟

جمعہ کی نماز کی فرضیت اس شخص پر ہے جس میں مندرجہ ذیل ۹ شرائط پائی جائیں:

- ۱۔ بڑی آبادی میں مقیم ہونا۔ (چھوٹے گاؤں دیہات میں رہنے والوں پر جمعہ فرض نہیں)
- ۲۔ تندرست ہونا۔ (مریض شخص پر جمعہ فرض نہیں)
- ۳۔ آزاد ہونا۔ (غلام پر جمعہ فرض نہیں)
- ۴۔ مرد ہونا۔ (عورتوں پر جمعہ فرض نہیں)
- ۵۔ عاقل بالغ ہونا۔ (بچہ اور پاگل پر جمعہ فرض نہیں)
- ۶۔ مینا ہونا۔ (نا مینا پر جمعہ فرض نہیں)
- ۷۔ چلنے پر قادر ہونا۔ (اپاہج پر جمعہ فرض نہیں)

۸۔ قید اور خوف نہ ہونا۔ (قیدی اور گرفتاری کے خوف سے چھپنے والے پر جمعہ فرض نہیں)

۹۔ سخت بارش اور کچھڑ نہ ہونا۔ (سخت بارش کی وجہ سے ترک جمعہ کی رخصت ہے)

تاہم مذکورہ اعذار کے باوجود اگر کوئی شخص جمعہ ادا کرے تو اس کا جمعہ فریضہ وقت کے

بطور ادا ہو جائے گا۔ (تویر الابصار: ۲۶/۳-۲۹)

رکعات نماز جمعہ

جمعہ کے دن ظہر کے وقت نماز ظہر کے بجائے نماز جمعہ پڑھتے ہیں جس کی بارہ رکعتیں

ہیں، پہلے چار سنتیں، پھر دو فرض امام کے ساتھ، پھر چار سنتیں، پھر دو سنتیں۔

عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ كَانَ يُصَلِّي قَبْلَ الْجُمُعَةِ أَرْبَعًا وَبَعْدَهَا

أَرْبَعًا، وَيَزُورِي عَنْ عَلِيِّ بْنِ أَبِي طَالِبٍ أَنَّهُ أَمَرَ أَنْ يُصَلِّيَ بَعْدَ الْجُمُعَةِ رَكْعَتَيْنِ ثُمَّ

أَرْبَعًا۔ (نسائی: ۲۰۱/۱، سنن ابن ماجہ: ۷۹/۱، سنن ابی داؤد: ۱۶۷/۱، سنن ترمذی: ۶۹/۱)

حضرت عبداللہ بن مسعود رضی اللہ عنہ جمعہ سے پہلے بھی چار رکعت پڑھتے تھے اور بعد

میں بھی، اور حضرت علی بن ابی طالب رضی اللہ عنہ سے مروی ہے کہ انہوں نے حکم دیا کہ جمعہ

کے بعد دو رکعتیں پڑھی جائیں پھر چار۔

بخاری و مسلم کی ایک روایت سے یہ بھی معلوم ہوتا ہے کہ آپ ﷺ جمعہ کے بعد دو

رکعتیں پڑھتے تھے۔ (بخاری: ۱۲۸/۱، مسلم: ۲۸۶/۱)۔ خلاصہ یہ ہے کہ نماز جمعہ کے بعد

چھ سنتیں ہیں اور نماز جمعہ سے پہلے چار۔ (فتح القدیر: ۳۹/۲، البحر الرائق: ۳۹/۲، بدائع الصنائع: ۲۳/۱)

نماز جنازہ

نماز جنازہ فرض کفایہ ہے، اگر کچھ لوگ پڑھ لیں تو فرض ادا ہو جاتا ہے۔ تاہم جس قدر بھی آدمی زیادہ ہوں اسی قدر میت کے حق میں اچھا ہے کیونکہ نہ معلوم کس کی دعا لگ جائے اور اس کی مغفرت ہو جائے۔ نماز جنازہ میں چار تکبیریں ہیں۔ صرف پہلی تکبیر میں ہاتھ کو کانوں تک اٹھانا ہے (باقی تکبیرات میں نہیں اٹھانا ہے) اور باندھ لینا ہے۔

حضرت ابو ہریرہ رضی اللہ عنہ فرماتے ہیں کہ آپ ﷺ نے حبشہ کے بادشاہ نجاشی کی نماز جنازہ میں چار تکبیریں کہیں۔ (مسلم شریف: ۹۹۱)

حضرت عبد اللہ بن عباس رضی اللہ عنہ فرماتے ہیں کہ آپ ﷺ نماز جنازہ میں صرف پہلی تکبیر میں ہاتھ اٹھاتے پھر نہ اٹھاتے۔ (دارقطنی: ۵۷۲، ترمذی شریف: ۱۰۸۸)

ہاتھ باندھنے لینے کے بعد ثناء پڑھیں: 'سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَجَلَّ ثَنَّاؤُكَ وَلَا إِلَهَ غَيْرُكَ۔'

دوسری تکبیر ہاتھ اٹھائے بغیر کہے اور درود پڑھیں:

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ۔

پھر ایک مرتبہ اللہ اکبر کہیں اور میت کے لیے دعا کریں:

اگر میت بالغ مرد و عورت ہو تو یہ دعا پڑھیں

اللَّهُمَّ اغْفِرْ لِحَيِّنَا وَمَيِّتِنَا وَشَاهِدِنَا وَغَائِبِنَا وَصَغِيرِنَا وَكَبِيرِنَا

وَذَكِّرْنَا وَانْشَأْنَا اللَّهُمَّ مَنْ أَحْيَيْتَهُ مِنَّا فَأَحْيِهِ عَلَى الْإِسْلَامِ وَمَنْ تَوَفَّيْتَهُ
مِنَّا فَتَوَفَّهُ عَلَى الْإِيمَانِ۔

اے اللہ! تو ہمارے زندوں کو اور ہمارے مردوں کو اور حاضرین کو اور ہمارے غائبوں
کو اور ہمارے چھوٹوں کو اور ہمارے بڑوں کو اور ہمارے مردوں کو ہماری عورتوں بخش دے،
اے اللہ! ہم میں سے تو جسے زندہ رکھے اسے اسلام پر زندہ رکھ اور ہم میں سے جسے موت
دے اسے ایمان پر موت دے۔ (ابوداؤد: ۱۰۳۲)

اگر میت نابالغ لڑکا ہو تو یہ دعا پڑھیں

اللَّهُمَّ اجْعَلْهُ لَنَا فَرْطًا وَاجْعَلْهُ لَنَا أَجْرًا وَ ذُخْرًا وَاجْعَلْهُ لَنَا شَافِعًا وَ مُشَفِّعًا۔
اے اللہ اس بچے کو تو ہمارے لیے پہلے سے جا کر انتظام کرنے والا بنا اور اس کو ہمارے لیے
اجر اور ذخیرہ اور شفارش کرنے والا اور شفارش منظور کیا ہوا بنا دے۔ (محیط)

اگر میت نابالغ لڑکی ہو تو یہ دعا پڑھیں

اللَّهُمَّ اجْعَلْهَا لَنَا فَرْطًا وَاجْعَلْهَا لَنَا أَجْرًا وَ ذُخْرًا وَاجْعَلْهَا لَنَا شَافِعَةً وَ مُشَفِّعَةً۔
اے اللہ اس بچی کو تو ہمارے لیے پہلے سے جا کر انتظام کرنے والی بنا اور اس کو ہمارے لیے
اجر اور ذخیرہ اور شفارش کرنے والی اور شفارش منظور کی ہوئی بنا دے۔

پھر چوتھی تکبیر (اللہ اکبر) کہیں اور اس کے بعد دونوں طرف سلام پھیر دیں۔

حضرت ابوسعید خدری رضی اللہ عنہ فرماتے ہیں کہ ابو ہریرہ رضی اللہ عنہ سے نماز جنازہ
کا طریقہ دریافت کیا گیا تو حضرت ابو ہریرہ رضی اللہ عنہ نے جواباً ارشاد فرمایا کہ ”اللہ کی قسم
میں تمہیں نماز جنازہ کا طریقہ بتاؤں گا اور وہ یہ کہ میں جنازہ کے ساتھ چلتا ہوں اور جب

جنازہ رکھ دیا جاتا ہے تو تکبیر کہتا ہوں اور پھر ثناء پڑھتا ہوں پھر نبی کریم صلی اللہ علیہ وسلم پر درود بھیجتا ہوں اور پھر دعا پڑھتا ہوں اور سلام پھیرتا ہوں۔ (موطا امام مالک: ۱/۲۲۸، ابن حبان: ۳۰۷۳)

سلام پھیرنے کے بعد کی دعا

(۱) اَسْتَغْفِرُ اللّٰهَ، اَسْتَغْفِرُ اللّٰهَ، اَسْتَغْفِرُ اللّٰهَ۔

اَللّٰهُمَّ اَنْتَ السَّلَامُ وَمِنْكَ السَّلَامُ تَبَارَكَ يَا ذَا الْجَلَالِ وَالْاِكْرَامِ۔

ترجمہ: میں اللہ سے معافی مانگتا ہوں، میں اللہ سے معافی مانگتا ہوں، میں اللہ سے معافی مانگتا ہوں، اے اللہ! تو ہی سلامتی والا ہے اور تیری طرف سے ہی سلامتی ہے، تو بہت بابرکت ہے اے صاحب جلال و اکرام۔ (مسلم شریف: ۵۹۱)

(۲) لَا اِلَهَ اِلَّا اللّٰهُ وَحْدَهُ لَا شَرِيكَ لَهٗ، لَهٗ الْمُلْكُ وَلَهٗ الْحَمْدُ وَهُوَ عَلٰى كُلِّ شَيْءٍ قَدِيْرٌ، اَللّٰهُمَّ لَا مَانِعَ لِمَا اَعْطَيْتَ، وَلَا مُعْطٰى لِمَا مَنَعْتَ وَلَا يَنْفَعُ ذَا الْجَدِّ مِنْكَ الْجَدُّ۔

ترجمہ: اللہ کے سوا کوئی معبود نہیں، وہ اکیلا ہے اس کا کوئی شریک نہیں، اسی کی بادشاہت ہے اور اسی کے لیے سب تعریفیں ہیں اور وہ ہر چیز پر کامل قدرت رکھتا ہے۔ اے اللہ! نہیں ہے کوئی روکنے والا اس چیز کو جو تو عطا کرے اور نہیں ہے کوئی دینے والا جسے تو روک لے، اور نہیں فائدہ دے سکتی کسی صاحب حیثیت کو تیرے یہاں اس کی حیثیت۔ (بخاری: ۸۴۴، مسلم: ۵۹۳)

(۳) لَا اِلَهَ اِلَّا اللّٰهُ وَحْدَهُ لَا شَرِيكَ لَهٗ، لَهٗ الْمُلْكُ وَلَهٗ الْحَمْدُ وَهُوَ عَلٰى كُلِّ شَيْءٍ قَدِيْرٌ، لَا حَوْلَ وَلَا قُوَّةَ اِلَّا بِاللّٰهِ، لَا اِلَهَ اِلَّا اللّٰهُ وَلَا تَعْبُدُ اِلَّا اِيَّاهُ، لَهٗ التَّغْمَةُ وَلَهٗ الْفَضْلُ

وَلَهُ الشَّيْءُ الْحَسَنُ لَا إِلَهَ إِلَّا اللَّهُ مُخْلِصِينَ لَهُ الدِّينَ وَلَوْ كَرِهَ الْكَافِرُونَ۔ (رواہ مسلم: ۵۹۳)

ترجمہ: اللہ کے سوا کوئی معبود نہیں، وہ اکیلا ہے، اس کا کوئی شریک نہیں، اسی کی بادشاہت ہے اور اسی کے لیے سب تعریف ہے اور وہ ہر چیز پر کامل قدرت رکھتا ہے، نہیں ہے (برائی سے) بچنے کے ہمت اور نہ نیکی کرنے کی طاقت مگر اللہ کی توفیق سے، اللہ کے سوا کوئی معبود نہیں اور ہم نہیں عبادت کرتے مگر صرف اللہ کی، اسی کی طرف سے انعام ہے اور اسی کے لیے فضل اور اسی کے لیے بہترین ثناء ہے، ہم اسی کے لیے بندگی کو خالص کرنے والے ہیں خواہ کافرین اسے ناگوار سمجھیں۔

(۴) سُبْحَانَ اللَّهِ الْحَمْدُ لِلَّهِ اللَّهُ أَكْبَرُ

(۳۳ مرتبہ) (۳۳ مرتبہ) (۳۳ مرتبہ)

اور ایک مرتبہ لَا إِلَهَ إِلَّا اللَّهُ وَخَدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ، جو شخص نماز کے بعد یہ ذکر کرے گا تو اس کے گناہ سمندر کے جھاگ کے برابر ہوں تب بھی معاف ہو جاتے ہیں۔ (مسلم: ۵۹۷)

(۵) بِسْمِ اللَّهِ الرَّحْمَنِ الرَّحِيمِ

قُلْ هُوَ اللَّهُ أَحَدٌ ۝ اللَّهُ الصَّمَدُ ۝ لَمْ يَلِدْ وَلَمْ يُولَدْ ۝
وَلَمْ يَكُنْ لَهُ كُفُوًا أَحَدٌ ۝

ترجمہ: آپ کہہ دیجئے اللہ ایک ہے، اللہ بے نیاز ہے، اس کی کوئی اولاد ہے اور نہ وہ کسی کی اولاد ہے اور اس کے جیسا کوئی نہیں۔

بِسْمِ اللَّهِ الرَّحْمَنِ الرَّحِيمِ

قُلْ أَعُوذُ بِرَبِّ الْفَلَقِ ۝ مِنْ شَرِّ مَا خَلَقَ ۝ وَمِنْ شَرِّ غَاسِقٍ إِذَا وَقَبَ ۝

وَمِنْ شَرِّ النَّفْثَاتِ فِي الْحُقُودِ ۝ وَمِنْ شَرِّ حَاسِدٍ إِذَا حَسَدَ ۝

آپ کہہ دیجئے میں پناہ میں آتا ہوں صبح کے رب کی، اس چیز کے شر سے جو اس نے پیدا کیا، اور اندھیرا کرنے والی (رات) کے شر سے جب وہ چھا جائے، اور ان کے شر سے جو پھونکنے والیاں ہیں گرہوں میں، اور حسد کرنے والے کے شر سے جب وہ حسد کرے۔

بِسْمِ اللّٰهِ الرَّحْمٰنِ الرَّحِیْمِ

قُلْ أَعُوذُ بِرَبِّ النَّاسِ ۝ مَلِكِ النَّاسِ ۝ إِلَهِ النَّاسِ ۝ وَمِنْ شَرِّ

الْوَسْوَاسِ الْخَنَّاسِ ۝ الَّذِي يُوَسْوِسُ فِي صُدُورِ النَّاسِ ۝

مِنَ الْجِنَّةِ وَالنَّاسِ ۝

آپ کہہ دیجئے میں پناہ میں آتا ہوں لوگوں کے رب کی، لوگوں کے بادشاہ کی، لوگوں کے معبود کی، وسوسہ ڈالنے والے شیطان سے جو آنکھوں سے اوجھل ہے، جو وسوسہ ڈالتا ہے لوگوں کے سینوں میں، جنوں میں سے اور انسانوں میں سے۔

ہر نماز کے بعد ان تینوں سورتوں کو ایک ایک مرتبہ اور فجر و مغرب بعد تین تین مرتبہ

پڑھیں۔ (ابوداؤد: ۱۵۳۲، نسائی: ۷۷۳۳)

(۶) آیۃ الکرسی

اَللّٰهُ لَا اِلٰهَ اِلَّا هُوَ ۚ الْحَيُّ الْقَيُّوْمُ ۚ لَا تَاْخُذُهٗ سِنَةٌ وَّ لَا نَوْمٌ ۚ لَهٗ مَا فِي السَّمٰوٰتِ وَمَا فِي الْاَرْضِ ۚ مَنْ ذَا الَّذِي يَشْفَعُ عِنْدَهٗ اِلَّا بِاِذْنِهٖ ۚ يَعْلَمُ مَا بَيْنَ اَيْدِيهِمْ وَمَا خَلْفَهُمْ ۚ وَلَا يُحِيطُوْنَ بِشَيْءٍ مِّنْ عِلْمِهٖ اِلَّا بِمَا شَاءَ ۚ وَسِعَ كُرْسِيُّهٗ السَّمٰوٰتِ وَالْاَرْضَ ۚ وَلَا يَـُُٔوْدُهٗ حِفْظُهُمَا ۚ وَهُوَ الْعَلِيُّ الْعَظِيْمُ ۝

ترجمہ: اللہ کے سوا کوئی معبود نہیں، وہ زندہ جاوید اور نگران ہے، اسے نہ اونگھ آتی ہے اور نہ نیند، آسمانوں و زمین میں جو کچھ ہے وہ سب اسی کا ہے، کون ہے وہ جو شقارش کر سکے اس کے ہاں مگر اس کی اجازت سے، وہ ان چیزوں کو جانتا ہے جو ان کے سامنے ہے اور جو ان کے پیچھے ہیں اور وہ (لوگ) نہیں احاطہ کر سکتے کسی چیز کا اس کے علم میں سے، مگر جس قدر وہ خود چاہے، گھیر رکھا ہے اس کی کرسی نے آسمانوں اور زمین کو، اور نہیں تھکاتی اس کو ان دونوں کی حفاظت، اور وہ بلند و بالا اور عظمت والا ہے۔

ہر نماز کے بعد ایک مرتبہ پڑھیں کیوں کہ حدیث پاک میں آتا ہے کہ جو شخص ہر نماز کے بعد آیۃ الکرسی پڑھے تو اسے جنت میں داخل ہونے سے موت کے سوا کوئی چیز نہیں روکے گی۔ (نسائی: عمل الیوم واللیلۃ: ۱۰۰)

(۷) دس دفعہ فجر اور مغرب کی نماز کے بعد یہ دعا پڑھیں: لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ يُحْيِي وَيُمِيتُ وَهُوَ عَلَى كُلِّ شَيْءٍ قَدِيرٌ۔ (ترمذی شریف: ۳۷۷۴)

نماز کا اختتامیہ

الحمد لله ثم الحمد لله اللہ پاک کے فضل و کرم سے نماز کے بیان پر مشتمل یہ مختصر رسالہ پایہ تکمیل تک پہنچا، اللہ اسے قبول فرمائے، آمین۔ اور خالص اپنی رضا کا ذریعہ بنالے اور ہم سب کے حق میں دارین میں عافیت کے فیصلے فرمائے۔ آمین ثم آمین

اس پوری تحریر میں جہاں کہیں دماغ و قلم نے صحیح کام کیا ہے وہ اللہ پاک کی توفیق اور استاذہ کرام کی انتھک کاوشوں کا ثمرہ ہے اور جہاں کہیں دماغ و قلم نے ٹھوکر کھائی ہے وہ اپنے قصور اور تہی دامن کا نتیجہ ہے جس کے لیے اللہ پاک کے سامنے عفو و درگزر اور بندگان خدا سے نصیح کا طالب ہوں۔

”رَبَّنَا لَا تُؤَاخِذْنَا إِنْ نَسِينَا أَوْ أَخْطَاْنَا“

چالیس مسنون دعائیں

(۱) نیند سے بیدار ہونے کی دعا:

اَلْحَمْدُ لِلّٰهِ الَّذِيْ اَحْيَاْنَا بَعْدَ مَا اَمَاتَنَا وَاِلَيْهِ النُّشُوْرُ۔ (مسلم شریف: ۲۷۱۱)
سب تعریفیں اللہ ہی کے لیے ہیں جس نے ہمیں موت دے کر زندگی بخشی اور ہم کو اسی
کی طرف لوٹ کر جانا ہے۔

(۲) بیت الخلاء میں داخل ہونے کی دعا:

اَللّٰهُمَّ اِنِّیْ اَعُوْذُ بِكَ مِنَ الْخُبْثِ وَالْخَبَائِثِ۔ (مسلم شریف: ۳۷۵)
اے اللہ! میں تیری پناہ چاہتا ہوں خبیث جنوں سے مردہوں یا عورت۔

(۳) بیت الخلاء سے نکلنے کی دعا:

غُفِرَ اَنِّكَ۔ (ترمذی شریف: ۷) اے اللہ! میں تیری بخشش چاہتا ہوں۔

(۴) وضو سے پہلے کی دعا:

بِسْمِ اللّٰهِ۔ (ابوداؤد شریف: ۱۰۱)

(۵) وضو کے درمیان پڑھنے کی دعا:

اَللّٰهُمَّ اغْفِرْ لِيْ ذَنْبِيْ وَوَسِّعْ لِيْ فِیْ دَارِيْیْ وَبَارِكْ لِيْ فِیْ رِزْقِيْ۔ (مسند احمد: ۱۹۵۷۳)
اے اللہ! میرے گناہ معاف فرما اور مجھے کشادہ گھر عطا فرما اور میرے رزق میں
برکت نازل فرما۔

(۶) وضو کے بعد پڑھنے کی دعاء:

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ.
 اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ. (مسلم شریف: ۲۳۳، ترمذی شریف: ۵۵)
 میں گواہی دیتا ہوں کہ اللہ کے سوا کوئی معبود نہیں وہ اکیلا ہے، اس کا کوئی شریک نہیں،
 اور میں گواہی دیتا ہوں کہ محمد ﷺ اس کے بندے اور اس کے رسول ہیں۔

(۷) کپڑا پہننے کی دعاء:

أُحْمَدُ لِلَّهِ الَّذِي كَسَانِي هَذَا وَرَزَقَنِيهِ مِنْ غَيْرِ حَوْلٍ مِنِّي وَلَا قُوَّةَ (ترمذی شریف)
 سب تعریفیں اللہ ہی کے لیے ہیں، جس نے مجھے یہ کپڑا پہنایا اور نصیب کیا بغیر میری
 کوشش اور قوت کے۔

(۸) آئینہ دیکھنے کی دعاء:

اللَّهُمَّ حَسَّنْتَ خَلْقِي فَحَسِّنْ خُلُقِي. (صحیح ابن حبان)
 اے اللہ! آپ نے میری صورت اچھی بنائی ہے، تو آپ میرے اخلاق بھی اچھے بنا
 دیجئے۔

(۹) گھر سے نکلے تو یہ دعاء پڑھے:

بِسْمِ اللَّهِ تَوَكَّلْتُ عَلَى اللَّهِ لَا حَوْلَ وَلَا قُوَّةَ إِلَّا بِاللَّهِ.
 میں اللہ ہی کے نام کے ساتھ نکلا اور میں نے اللہ پر بھروسہ کیا۔ گناہوں سے بچنے اور
 نیکی کرنے کی طاقت اللہ ہی کی طرف سے ہے۔

(۱۰) سواری پر سوار ہونے کی دعاء:

سُبْحَنَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا إِلَى رَبِّنَا لَمُنْقَلِبُونَ (مسلم)
پاک ہے وہ ذات جس نے اس سواری کو ہمارے لیے مسخر کر دیا اور ہم اس کو قابو میں لانے والے نہ تھے اور بلاشبہ ہم کو اپنے رب کی طرف ضرور لوٹنا ہے۔

(۱۱) مسجد میں داخل ہونے کی دعاء:

أَعُوذُ بِاللّٰهِ الْعَظِيمِ وَ بِوَجْهِهِ الْكَرِيمِ وَسُلْطَانِهِ الْقَدِيمِ مِنَ الشَّيْطَانِ الرَّجِيمِ، بِسْمِ اللّٰهِ وَالصَّلَاةُ وَالسَّلَامُ عَلَى رَسُولِ اللّٰهِ، اَللّٰهُمَّ افْتَحْ لِيْ اَبْوَابَ رَحْمَتِكَ. (ابوداؤد: ۴۶۶، ابن ماجہ: ۷۷۱)

میں پناہ میں آتا ہوں عظمت والے اللہ کی، اس کے کریم چہرے اور قدیم سلطنت کی شیطان مردود سے، اللہ کے نام کے ساتھ داخل ہوتا ہوں اور رسول اللہ صلی اللہ علیہ وسلم پر صلاۃ و سلام ہو۔ اے اللہ کھول دے میرے لیے اپنی رحمت کے دروازے۔

(۱۲) مسجد سے نکلنے کی دعاء:

بِسْمِ اللّٰهِ وَالصَّلَاةُ وَالسَّلَامُ عَلَى رَسُولِ اللّٰهِ. اَللّٰهُمَّ اِنِّیْ اَسْئَلُكَ مِنْ فَضْلِكَ، اَللّٰهُمَّ اَعْصِنِیْ مِنَ الشَّيْطَانِ الرَّجِيمِ۔ (ابن ماجہ: ۷۷۱، ترمذی: ۳۱۴)

اللہ کے نام کے ساتھ نکلتا ہوں اور صلاۃ و سلام ہو رسول اللہ صلی اللہ علیہ وسلم پر، اے اللہ! میں تجھ سے سوال کرتا ہوں تیرے فضل کا، اے اللہ مجھے شیطان مردود سے بچائے رکھ۔

(۱۳) اذان کے بعد کی دعاء:

اَللّٰهُمَّ رَبِّ هَذِهِ الدَّعْوَةُ الثَّامَّةُ وَالصَّلَاةُ الْقَائِمَةُ اَتِ مُحَمَّدًا وَابْنَهُ

وَالْفَضِيلَةَ وَابْعَثْهُ مَقَامًا مَحْمُودًا الَّذِي وَعَدْتُهُ إِنَّكَ لَا تُخْلِفُ الْمِيعَادَ.

(بخاری شریف: ۶۱۳)

اے اللہ! اس دعوت کامل اور قائم ہونے والی نماز کے رب، محمد صلی اللہ علیہ وسلم کو خاص تقرب اور خاص فضیلت عطا کر، اور انہیں فائز فرما اس مقام محمود پر جس کا تو نے ان سے وعدہ کیا ہے، یقیناً تو وعدہ خلافی نہیں کرتا۔

(۱۴) دشمن اور صاحب سلطنت سے ملتے وقت کی دعاء:

اَللّٰهُمَّ اِنِّیْ اَجْعَلُكَ فِیْ نُحُوْرِهِمْ وَاَعُوْذُ بِكَ مِنْ شُرُوْرِهِمْ (ابوداؤد: ۱۵۳)

اے اللہ! ہم تجھ کو ہی کرتے ہیں ان کے مقابلے میں اور تیری ہی پناہ میں آتے ہیں ان کے شر سے۔

(۱۵) مشکل کام کی آسانی کے لیے دعاء:

اَللّٰهُمَّ لَا سَهْلَ اِلَّا مَا جَعَلْتَهُ سَهْلًا وَاَنْتَ تَجْعَلُ الْحَزْنَ اِذَا شِئْتَ سَهْلًا. (ابن حبان: ۲۳۲۷)

اے اللہ! نہیں ہے کوئی کام آسان مگر جسے کر دے آسان، اور کر دیتا ہے مشکل کام کو آسان جب تو چاہتا ہے۔

(۱۶) فکر مندی اور غم کے وقت کی دعاء:

اَللّٰهُمَّ اِنِّیْ اَعُوْذُ بِكَ مِنَ الْهَمِّ وَالْحُزْنِ وَالْعِجْزِ وَالْكَسَلِ وَالْجُبْنِ وَالْبُخْلِ وَضَلَعِ الدِّیْنِ وَغَلَبَةِ الرِّجَالِ. (بخاری شریف: ۶۳۶۹)

اے اللہ! میں پناہ چاہتا ہوں تیرے ذریعہ سے پریشانی اور غم سے اور عاجز ہو جانے

اور کاہلی سے اور بزدلی اور بخل سے، قرض کے بوجھ اور لوگوں کے تسلط سے۔

(۱۷) ادائیگی قرض کی دعاء:

اَللّٰهُمَّ اَكْفِنِيْ بِحَلَالِكَ عَنْ حَرَامِكَ وَاَغْنِنِيْ بِفَضْلِكَ عَنْ سِوَاكَ.

(ترمذی شریف: ۳۵۶۳)

اے اللہ! تو مجھے کافی ہو جا اپنے حلال کے ساتھ اپنی حرام کردہ چیزوں سے اور مجھے بے نیاز کر دے اپنے فضل سے اپنے ماسوا سے۔

(۱۸) ناپسندیدہ واقعہ پیش آئے تو یہ دعاء پڑھے:

آپ ﷺ نے ارشاد فرمایا کہ اللہ پاک کے یہاں طاقتور مومن کمزور مومن سے بہتر ہے جب کہ دونوں اچھائی موجود ہے، جو تمہیں فائدہ پہنچا سکتی ہے اسے حاصل کرنے کی کوشش اور اللہ سے مدد مانگو، بے بس ہو کر نہ بیٹھو، اگر تمہیں کوئی نقصان پہنچ جائے تو یہ نہ کہو ”اگر میں اس طرح کر لیتا تو اس طرح ہو جاتا“ بلکہ کہو: ”قدر الله وما شاء فعل“۔ (مسلم شریف: ۲۶۶۳) اللہ تعالیٰ نے مقدر فرمایا اور اس نے جو چاہا کیا۔

(۱۹) صبح کو یہ دعاء پڑھے:

۱۔ اَللّٰهُمَّ بِكَ اَصْبَحْنَا وَبِكَ اَمْسَيْنَا وَبِكَ نَحْيٰی وَبِكَ نَمُوْتُ وَ اِلَيْكَ الْمَصِيْرُ.

اے اللہ! تیری ہی قدرت سے ہم صبح کے وقت میں داخل ہوئے اور تیری ہی قدرت سے ہم شام کے وقت میں داخل ہوئے اور تیری ہی قدرت سے ہم جیتے اور مرتے ہیں اور تیری ہی طرف جانا ہے۔

(ابوداؤد شریف: ۳۳۰/۲)

۲- أَصْبَحْنَا وَأَصْبَحَ الْمُلْكُ لِلَّهِ رَبِّ الْعَالَمِينَ، اَللّٰهُمَّ اِنِّیْ اَسْئَلُكَ خَیْرَ هَذَا الْیَوْمِ فَتَحَهُ وَنَصَرَهُ وَنُوْرَهُ وَبَرَکَّتَهُ وَهَدَاةَ وَاَعُوْذُ بِكَ مِنْ شَرِّ مَا فِیْهِ وَشَرِّ مَا بَعْدَهُ۔

صبح کی ہم نے اور صبح کی سارے ملک نے جو کہ اللہ تعالیٰ کا ہے، اے اللہ! میں تجھ سے اس دن کی بھلائی، فتح و نصرت، نور و برکت اور ہدایت کا سوال کرتا ہوں اور پناہ چاہتا ہوں تیرے ذریعہ سے اس دن کے شر اور اس کے بعد کے شر سے۔ (ابوداؤد: ۵۰۸۴)

(۲۰) صبح و شام کی ایک خاص دعاء:

بِسْمِ اللّٰهِ الَّذِیْ لَا یَضُرُّ مَعَ اسْمِهِ شَیْءٌ فِی الْاَرْضِ وَلَا فِی السَّمَاءِ وَهُوَ السَّمِیْعُ الْعَلِیْمُ۔

اس اللہ پاک کے نام کے ساتھ جس کے نام کی برکت سے کوئی چیز نقصان نہیں پہنچا سکتی، زمین کی ہو یا آسمانوں کی اور وہ خوب سننے والا اور خوب جاننے والا ہے۔ جو شخص یہ دعا صبح و شام تین تین مرتبہ پڑھے گا اس کو کوئی چیز تکلیف نہیں دے گی۔

(ابوداؤد شریف: ۵۰۸۱)

(۲۱) سورج نکلے تو یہ دعاء پڑھے:

اَلْحَمْدُ لِلّٰهِ الَّذِیْ اَقَامَنَا یَوْمَ مَنَا هَذَا وَلَمْ یُهْلِكْنَا بِذُنُوْبِنَا۔ (مسلم شریف: ۵۶۴)

سب تعریفیں اللہ ہی کے لیے ہیں جس نے ہمیں آج معاف رکھا اور گناہوں کے سبب ہمیں ہلاک نہ فرمایا۔

(۲۲) شام کو یہ دعاء پڑھے:

۱۔ اَللّٰهُمَّ بِكَ اَمْسَيْنَا وَبِكَ اَصْبَحْنَا وَبِكَ نَحْيٰى وَبِكَ نَمُوْتُ وَ اِلَيْكَ
النُّشُوْرُ۔ (ترمذی شریف: ۳۳۹۱)

اے اللہ! ہم تیری ہی قدرت سے شام کے وقت میں داخل ہوئے اور تیری ہی قدرت سے
صبح کے وقت میں داخل ہوئے اور تیری ہی قدرت سے جیتے اور مرتے ہیں اور تیری ہی
طرف اٹھ کر جانا ہے۔

۲۔ اَمْسَيْنَا وَ اَمْسٰى الْمَلِكُ لِلّٰهِ رَبِّ الْعَالَمِيْنَ، اَللّٰهُمَّ اِنِّیْ اَسْئَلُكَ خَيْرَ
هَذِهِ اللَّیْلَةِ فَتَحَهَا وَنَصَرَهَا وَنُوْرَهَا وَبَرَکَتَهَا وَهَدٰىهَا وَاعُوْذُ بِكَ مِنْ شَرِّ
مَا فِیْهَا وَشَرِّ مَا بَعْدَهَا۔ (مسلم شریف)

۳۔ اَعُوْذُ بِكَلِمَاتِ اللّٰهِ التَّامَّاتِ مِنْ شَرِّ مَا خَلَقَ۔ (نسائی: ۵۹)

میں اللہ کے مکمل کلمات کی پناہ میں آتا ہوں اس کی مخلوق کے شر سے۔

(جو شخص شام کے وقت تین دفعہ یہ دعا پڑھے اسے اس رات ہر لیے جانور کا ڈسنا بھی
نقصان نہیں پہونچائے گا) مسند احمد: ۲/۲۹۰

۴۔ اَللّٰهُمَّ صَلِّ وَسَلِّمْ عَلٰی نَبِیِّنَا مُحَمَّدٍ۔ اے اللہ! صلاۃ و سلام بھیج ہمارے
نبی محمد صلی اللہ علیہ وسلم پر۔

نبی کریم صلی اللہ علیہ وسلم نے ارشاد فرمایا جو شخص دس دفعہ صبح اور دس دفعہ شام مجھ پر درود بھیجے گا
اسے قیامت کے دن میری شفاعت نصیب ہوگی۔ (مجمع الزوائد: ۱/۱۲۰)

(۲۳) سونے کے وقت کی دعائیں:

۱۔ جب سونے کا ارادہ کریں تو وضو کر لیں اور اپنا بستر جھاڑ لیں پھر دونوں ہتھیلیاں ملا
کر سورہ اخلاص، سورۃ الفلق اور سورۃ الناس پڑھیں، پھر ان میں پھونک ماریں۔ پھر دونوں

ہاتھوں کو اپنے جسم پر جہاں تک ممکن ہو پھیر دیں، اس طرح تین دفعہ کریں۔ (بخاری مع الفتح: ۷۸/۹)

۲۔ جب تم بستر پر پہنچو اور آیۃ الکرسی پڑھ لو تو اللہ کی طرف سے ایک محافظ مقرر ہو

جائے گا اور شیطان صبح تک تمہارے قریب بھی نہ آ سکے گا۔ (بخاری مع الفتح: ۶۱۳/۳)

۳۔ اَللّٰهُمَّ قِنِّ عِلَّابَكَ يَوْمَ تَبْعَثُ عِبَادَكَ۔ (تین مرتبہ)

اے اللہ! مجھے بچانا اس دن اپنے عذاب سے جس دن تو اٹھائے گا اپنے بندوں کو۔

(ابوداؤد: ۴۵)

۴۔ اَللّٰهُمَّ بِاسْمِكَ اَمُوتُ وَاَحْيَا۔ (مسلم شریف: ۲۷۷۷)

اے اللہ! تیرے ہی نام کے ساتھ میں مرتا اور زندہ ہوتا ہوں۔

اور سوتے وقت تسبیحات فاطمی بھی پڑھیں۔ سبحان اللہ ۳۳ بار، الحمد للہ ۳۳ بار،

اللہ اکبر ۳۴ بار۔ (مسلم شریف)

(۲۴) نماز فجر اور نماز مغرب کے بعد:

آپ صلی اللہ علیہ وسلم نے ارشاد فرمایا کہ: نماز فجر اور نماز مغرب کے بعد کسی سے بات کرنے

سے پہلے اگر سات دفعہ یہ دعا پڑھے، پھر اسی دن یا اسی رات موت آجائے تو جہنم سے ضرور

خلاصی ہوگی۔ وہ دعا یہ ہے: اَللّٰهُمَّ اَجِرْنِي مِنَ النَّارِ۔ (ابوداؤد: ۵۰۷۹)

اے اللہ! مجھے دوزخ سے محفوظ فرما۔

(۲۵) گھر میں داخل ہوتے وقت کی دعاء:

اَللّٰهُمَّ اِنِّیْ اَسْئَلُكَ خَيْرَ الْمَوْجِبِ وَخَيْرَ الْمَخْرَجِ بِسْمِ اللّٰهِ وَنَجِّنَا وَبِسْمِ

اللّٰهِ خَرَجْنَا وَ عَلٰی رَبِّنَا تَوَكَّلْنَا۔ (ترمذی: ۳۴۲۷)

اے اللہ! میں تجھ سے اچھا داخل ہونا اور اچھا نکلنا مانگتا ہوں، ہم اللہ کا نام لے کر داخل ہوئے اور ہم نے اللہ پر بھروسہ کیا۔ (اس کے بعد گھروالوں کو سلام کرے)

(۲۶) بازار میں داخل ہونے کی دعاء:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُحْيِي وَيُمِيتُ
وَهُوَ حَيٌّ لَا يَمُوتُ بِيَدِهِ الْخَيْرُ وَهُوَ عَلَى كُلِّ شَيْءٍ قَدِيرٌ۔ (ترمذی: ۳۳۴۲۸)

اللہ کے سوا کوئی معبود نہیں، وہ اکیلا ہے، اس کا کوئی شریک نہیں ہے اسی کی بادشاہت اور اسی کی ہی سب تعریف، وہی زندگی دیتا ہے اور وہی مارتا ہے اور وہ زندہ ہے وہ مرتا نہیں، اسی کے ہاتھ میں ہے سب بھلائی اور وہ ہر چیز پر کامل قدرت رکھتا ہے۔

(۲۷) کھانا کھانے سے پہلے کی دعاء:

بِسْمِ اللَّهِ۔ اللہ کے نام کے ساتھ کھانا شروع کرتا ہوں۔ (ترمذی: ۱۸۵۸)

(۲۸) شروع میں بسم اللہ بھول جانے پر یہ دعاء پڑھے:

بِسْمِ اللَّهِ أَوَّلَهُ وَآخِرَهُ۔ (ترمذی شریف: ۱۸۵۸)

میں نے اس کے اول و آخر میں اللہ کا نام لیا۔

(۲۹) جب کھانا کھا چکے تو یہ دعاء پڑھے:

الْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مُسْلِمِينَ۔

(ابوداؤد: ۳۸۵۰، ترمذی: ۳۴۵۷)

سب تعریفیں اللہ ہی کے لیے ہیں جس نے ہمیں کھلایا اور پلایا اور مسلمان بنایا۔

(۳۰) دودھ پی کر یہ دعاء پڑھے:

اللَّهُمَّ بَارِكْ لَنَا فِيهِ وَزِدْنَا مِنْهُ. (ترمذی: ۳۳۵۵)

اے اللہ! تو اس میں ہمیں برکت دے اور ہم کو اس سے بھی زیادہ دے۔

(۳۱) جب کسی کے یہاں دعوت کھائے تو یہ دعاء پڑھے:

اللَّهُمَّ أَطْعِمْ مَنْ أَطْعَمَنِي وَاسْقِ مَنْ سَقَانِي. (مسلم: ۲۰۵۵)

اے اللہ! جس نے مجھے کھلایا تو اسے کھلا اور جس نے مجھے پلایا تو اسے پلا۔

(۳۲) مہمان کی میزبانی کے لیے دعاء:

اللَّهُمَّ بَارِكْ لَهُمْ قِيَمَارَ رِزْقِهِمْ وَاعْفِرْ لَهُمْ وَأَرْحَمْهُمْ. (مسلم شریف: ۲۰۴۲)

اے اللہ! ان کے رزق میں برکت دے اور ان کو بخش دے اور ان پر رحم فرما۔

(۳۳) کسی کے یہاں روزہ افطار کرے تو یہ دعاء پڑھے:

أَفْطَرَ عِنْدَكُمْ الصَّائِمُونَ وَآكَلْ طَعَامُكُمْ الْإِبْرَارُ وَصَلَّتْ عَلَيْكُمْ الْمَلَائِكَةُ. (ابوداؤد شریف: ۳۸۵۴)

تمہارے پاس روزہ دار افطار کریں اور نیک بندے تمہارا کھانا کھائیں اور فرشتے تم پر رحمت بھیجیں۔

(۳۴) جب روزہ افطار کرے تو یہ دعاء پڑھے:

اللَّهُمَّ لَكَ صُومْتُ وَعَلَى رِزْقِكَ أَفْطَرْتُ. (ابوداؤد: ۲۳۵۸)

اے اللہ! میں نے تیرے ہی لیے روزہ رکھا اور تیرے ہی دیے ہوئے رزق سے روزہ کھولا۔

(۳۵) افطار کے بعد کی دعاء:

ذَهَبَ الظَّمْأُ وَأَبْتَلَّتِ الْعُرُوقُ وَثَبَّتِ الْأَجْرُ إِنْ شَاءَ اللَّهُ. (ابوداؤد: ۲۳۵۷)

پیاس چلی گئی اور رگیں تر ہو گئیں اور ان شاء اللہ ثواب ثابت ہو چکا۔

(۳۶) شادی کرنے والوں کو ان الفاظ میں دعاء دیں:

بَارَكَ اللهُ لَكَ وَبَارَكَ عَلَيْكَ وَجَمَعَ بَيْنَكُمَا فِي خَيْرٍ۔ (ترمذی: ۱۰۹۱)

اللہ تجھے برکت دے اور تم دونوں پر برکت نازل کرے اور تم دونوں کا خوب نباہ کرے۔

(۳۷) اچھا سلوک کرنے والے کے لیے دعاء:

جَزَاكَ اللهُ خَيْرًا۔ (ترمذی: ۲۰۵۳) اللہ تمہیں اس سے بہتر بدلہ دے۔

(۳۸) غصہ آ جانے کے وقت کی دعاء:

أَعُوذُ بِاللّٰهِ مِنَ الشَّيْطَانِ الرَّجِيمِ۔ (بخاری: ۶۱۱۵)

(۳۹) شب قدر میں یوں دعاء مانگیں:

اَللّٰهُمَّ اِنَّكَ عَفُوٌّ تُحِبُّ الْعَفْوَ فَاعْفُ عَنِّيْ (ترمذی: ۳۵۱۳)

اے اللہ! تو معاف فرمانے والا ہے معافی کو پسند فرماتا ہے لہذا مجھے معاف فرما دے۔

(۴۰) جب قبرستان میں جائے تو یہ دعاء پڑھے:

اَلسَّلَامُ عَلَیْكُمْ يَا اَهْلَ الْقُبُوْرِ، یَغْفِرُ اللهُ لَنَا وَلَكُمْ اَنْتُمْ سَلَفُنَا وَ

نَحْنُ بِالْاٰثِرِ۔ (ترمذی)

اے قبروں والو! تم پر سلام ہو، ہم کو اور تم کو اللہ بخشنے، تم ہم سے پہلے چلے گئے اور ہم بعد میں

آنے والے ہیں۔

چالیس احادیث مبارکہ یاد کرنے کی فضیلت

حضرت ابو درداء رضی اللہ عنہ سے مروی ہے کہ آپ ﷺ نے ارشاد فرمایا کہ ”جس شخص نے میری امت کے واسطے اس کے دینی امر سے متعلق چالیس احادیث یاد کیں اور امت کو پہنچا دیں تو اللہ تعالیٰ اس کو فقیہ بنا کر اٹھائیں گے اور قیامت کے دن اس کو میری شفاعت اور شہادت نصیب ہوگی۔ (مشکوٰۃ المصابیح)

زیر نظر مضمون ”چالیس احادیث مبارکہ“ بھی اسی طرز کا ایک انتخاب ہے جس میں حضور اقدس ﷺ کے چالیس فرامین عالیہ کو جمع کیا گیا ہے اور چونکہ مبتدی طلبہ کرام کے لیے یہ کتاب ہے اور حفظ حدیث پیش نظر ہے اس لیے صرف حدیث اور ترجمہ پر اکتفا کیا گیا ہے۔ اللہ پاک سے دعا ہے کہ مذکورہ حدیث پاک میں جو فضیلت بیان کی گئی ہیں وہ مجھے بھی حاصل ہوں اور تمام قارئین کرام کو بھی نصیب ہوں۔ آمین ثم آمین

چالیس احادیث مبارکہ

(۱) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّمَا الْأَعْمَالُ بِالنِّيَّاتِ۔

آپ ﷺ نے ارشاد فرمایا کہ ”اعمال کا دار و مدار نیتوں پر ہے۔ (بخاری شریف: ۱)

(۲) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّ الدِّينَ يَسُرُّ۔

آپ ﷺ نے فرمایا کہ ”دین آسان ہے۔“ (بخاری شریف: ۳۹)

(۳) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَلَدِّينِ النَّصِيحَةُ۔

آپ ﷺ نے فرمایا کہ ”دین خیر خواہی کا نام ہے۔“ (مسلم شریف: ۱۰۳)

(۴) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَلَصِّيَامِ جَنَّةٌ۔

آپ ﷺ نے ارشاد فرمایا کہ ”روزہ ڈھال ہے۔“ (مسلم شریف: ۲۶۰۳)

(۵) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَلْبَسُ حُسْنَ الْخَلْقِ۔

آپ ﷺ نے ارشاد فرمایا کہ ”اچھے اخلاق کا نام نیکی ہے۔“ (مسلم شریف: ۶۴۱۱)

(۶) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: الطَّهْرُ شَطْرُ الْإِيمَانِ۔

آپ ﷺ نے ارشاد فرمایا کہ ”پاکیزگی آدھا ایمان ہے۔“ (ترمذی شریف)

(۷) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَنْ صَمَتَ نَجَا۔

آپ ﷺ نے ارشاد فرمایا کہ ”جو خاموش رہا اس نے نجات پائی۔“ (ترمذی شریف: ۲۵۰۱)

(۸) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَلْحِيَاءُ مِنَ الْإِيمَانِ۔

آپ ﷺ نے ارشاد فرمایا کہ ”حیا ایمان کا حصہ ہے۔“ (بخاری شریف: ۹)

(۹) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: سَمِ اللَّهُ وَكُلْ بِيَمِينِكَ۔

آپ ﷺ نے ارشاد فرمایا کہ ”اللہ کا نام لو اور دائیں ہاتھ سے کھاؤ۔“ (مسلم شریف: ۵۱۶۸)

(۱۰) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: كُلْ مِمَّا يَلِيكَ۔

آپ ﷺ نے ارشاد فرمایا کہ ”اپنی جانب سے کھاؤ۔“ (مسلم شریف: ۵۱۶۸)

(۱۱) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا يَشْرِبَنَّ أَحَدٌ مِنْكُمْ قَائِمًا۔

آپ ﷺ نے ارشاد فرمایا کہ ”تم میں سے کوئی شخص ہرگز کھڑے ہو کر پانی نہ پیے۔“

(مسلم شریف: ۲۰۲۳)

(۱۲) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا تَسْبُوا الْأَمْوَاتَ۔

آپ ﷺ نے ارشاد فرمایا کہ ”فوت شدہ لوگوں کی برائی مت کرو۔“ (بخاری شریف: ۱۳۹۳)

(۱۳) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا تَسْأَلُوا النَّاسَ شَيْئًا۔

آپ ﷺ نے ارشاد فرمایا کہ ”تم لوگوں سے کسی چیز کا سوال مت کرنا“۔

(ابوداؤد شریف: ۱۶۳۲)

(۱۳) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا يَدْخُلُ الْجَنَّةَ قَاطِعٌ۔

آپ ﷺ نے ارشاد فرمایا کہ ”تعلق توڑنے والا جنت میں نہیں جائے گا۔“

(بخاری شریف: ۵۹۸۴)

(۱۵) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا تُقْبَلُ صَلَاةٌ بِغَيْرِ طَهْوَرٍ۔

آپ ﷺ نے ارشاد فرمایا کہ ”پاکیزگی کے بغیر کوئی نماز قبول نہیں کی جاتی“۔

(نسائی شریف: ۲۵۳۱)

(۱۶) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا يَحِلُّ لِمُسْلِمٍ أَنْ يَهْجُرَ أَخَاهُ فَوْقَ ثَلَاثٍ۔

آپ ﷺ نے ارشاد فرمایا کہ ”مسلمان کے لیے جائز نہیں کہ اپنے بھائی سے تین دن سے زیادہ کلام بند رکھے۔“

(بخاری: ۶۰۷۷)

(۱۷) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا تَشْرَبُوا الْخَمْرَ فَإِنَّهَا مِفْتَاحُ كُلِّ شَرٍّ۔

آپ ﷺ نے ارشاد فرمایا کہ ”شراب مت پیو کیونکہ شراب ہر برائی کا ذریعہ ہے۔“

(ابن ماجہ: ۳۳۷۱)

(۱۸) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا تَخْقِرَنَّ مِنَ الْمَعْرُوفِ شَيْئًا۔

آپ ﷺ نے ارشاد فرمایا کہ ”کسی بھی نیکی کو حقیر مت سمجھو۔“ (مسلم شریف: ۸۹۲)

(۱۹) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَوْلَا أَنْ أَشَقَّ عَلَى أُمَّتِي لَأَمَرْتُهُمْ

بِالسِّوَاكِ۔

آپ ﷺ نے ارشاد فرمایا کہ ”اگر مجھے اپنی امت پر مشقت کا اندیشہ نہ ہوتا تو میں ان پر مسواک کرنا واجب کر دیتا۔
(بخاری شریف: ۷۲۴۰)

(۲۰) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: كُلُّ مَعْرُوفٍ صَدَقَةٌ۔

آپ ﷺ نے ارشاد فرمایا کہ ”ہر نیک کام صدقہ ہے۔“ (بخاری شریف: ۲۹۸۹)

(۲۱) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَفْشُوا السَّلَامَ بَيْنَكُمْ۔

آپ ﷺ نے ارشاد فرمایا کہ ”آپس میں سلام کو رواج دو۔“ (ترمذی شریف: ۱۸۵۵)

(۲۲) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: بَلِّغُوا عَنِّي وَلَوْ آيَةً۔

آپ ﷺ نے ارشاد فرمایا کہ ”میرا پیغام لوگوں تک پہنچا دو گرچہ ایک ہی بات ہو۔“

(بخاری شریف: ۳۴۶۱)

(۲۳) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَنْ لَا يَرْحَمُ لَا يَرْحَمُ۔

آپ ﷺ نے ارشاد فرمایا کہ ”جو رحم نہیں کرتا اللہ اس پر رحم نہیں کرتا۔“ (بخاری شریف: ۶۰۱۳)

(۲۴) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: زَيِّنُوا الْقُرْآنَ بِأَصْوَاتِكُمْ۔

آپ ﷺ نے ارشاد فرمایا کہ ”قرآن کریم کو اپنی آواز سے مزین کرو۔“ (نسائی شریف: ۱۰۲۹)

(۲۵) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَحَبُّ الْبِلَادِ إِلَى اللَّهِ مَسَاجِدُهَا۔

آپ ﷺ نے ارشاد فرمایا کہ ”بہترین جگہیں اللہ پاک کے نزدیک مسجدیں ہیں۔“

(مسلم شریف: ۱۴۳۸)

(۲۶) فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: وَابْتَغِ الصُّبُلَ إِلَى اللَّهِ أَسْوَأَهَا۔

آپ ﷺ نے ارشاد فرمایا کہ ”بدترین جگہ اللہ کے نزدیک بازار ہیں۔“ (مسلم شریف: ۱۴۲۸)

(۲۷) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَنْ غَشَّ فَلَيْسَ مِنَّا۔

آپ ﷺ نے ارشاد فرمایا کہ ”جو دھوکہ دے وہ ہم سے نہیں ہے“۔ (ترمذی شریف: ۱۳۱۵)
(۲۸) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَسْتَوِ أَوْلَا تَعَصِرُوا۔

آپ ﷺ نے ارشاد فرمایا کہ ”لوگوں کے لیے آسانیاں پیدا کرنا سختیاں نہ کرنا“۔

(بخاری شریف: ۳۰۳۸)

(۲۹) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَنْ لَمْ يَشْكُرِ النَّاسَ لَمْ يَشْكُرِ اللَّهَ۔

آپ ﷺ نے ارشاد فرمایا کہ ”جو لوگوں کا شکر گزار نہیں ہوتا وہ اللہ کا بھی شکر گزار نہیں ہوتا“۔
(ابوداؤد: ۴۸۱۱)

(۳۰) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَلَسْلَامٌ قَبْلَ الْكَلَامِ۔

آپ ﷺ نے ارشاد فرمایا کہ ”بات چیت کرنے سے پہلے سلام کرو“۔ (ترمذی شریف: ۶۱۱)

(۳۱) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: قُلِ الْحَقَّ وَإِنْ كَانَ مُرًا۔

آپ ﷺ نے ارشاد فرمایا کہ ”حق بات کہو اگرچہ کڑوی ہو“۔ (ابن حبان: ۲۴۱)

(۳۲) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَلْكَلِمَةُ الطَّيِّبَةُ صَدَقَةٌ۔

آپ ﷺ نے ارشاد فرمایا کہ ”بھلی بات کہنا صدقہ ہے“۔ (بخاری شریف: ۲۷۰۷)

(۳۳) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: سَبَابُ الْمُسْلِمِ فُسُوقٌ وَقِتَالُهُ كُفْرٌ۔

آپ ﷺ نے ارشاد فرمایا کہ ”مسلمانوں کو گالی دینا فسق ہے اور قتل کرنا کفر ہے“۔

(بخاری شریف: ۶۰۴۴)

(۳۴) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَدُ اللَّهِ مَعَ الْجَمَاعَةِ۔

آپ ﷺ نے ارشاد فرمایا کہ ”اجتماعیت میں اللہ پاک کی مدد شامل حال ہوتی ہے“۔

(ابن ماجہ: ۵۰)

(۳۵) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: الْجَنَّةُ تَحْتَ أَقْدَامِ الْأَمْهَاتِ۔

آپ ﷺ نے ارشاد فرمایا کہ ”جنت ماؤں کے قدموں کے نیچے ہے“ (نسائی شریف: ۳۱۰۳)

(۳۶) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَلُو الدَّاءِ وَسَطُ أَبْوَابِ الْجَنَّةِ۔

آپ ﷺ نے ارشاد فرمایا کہ ”باپ جنت کے دروازوں میں سے بیچ کا دروازہ ہے۔“

(ترمذی شریف: ۱۹۰۰)

(۳۷) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: حَقٌّ كَبِيرٌ الْإِخْوَةُ عَلَى صَغِيرِهِمْ

كَحَقِّ الْوَالِدِ عَلَى وَلَدِهِ۔

آپ ﷺ نے ارشاد فرمایا کہ ”بڑے بھائی کا حق چھوٹے بھائی پر ایسا ہے جیسا والد کا حق

(شعب الایمان)

اولاد پر۔“

(۳۸) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: الْخَالَةُ بِمَنْزِلَةِ الْأُمِّ۔

آپ ﷺ نے ارشاد فرمایا کہ ”خالہ ماں کے قائم مقام ہے۔“ (بخاری شریف: ۴۲۵۱)

(۳۹) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: خَيْرُ الْحَدِيثِ كِتَابُ اللَّهِ وَخَيْرُ

الْهَدْيِ مُحَمَّدٌ صَلَّى اللَّهُ عَلَيْهِ وَسَلَّمَ۔

آپ ﷺ نے ارشاد فرمایا کہ ”بہترین بات اللہ کی کتاب ہے اور بہترین طریقہ محمد ﷺ

(مسلم شریف: ۱۹۰۳)

کا طریقہ ہے۔“

(۴۰) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: بَنَى الْإِسْلَامَ عَلَى خَمْسٍ: شَهَادَةُ

أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ، وَإِقَامُ الصَّلَاةِ، وَإِيتَاءُ الزَّكَاةِ، وَالْحَجُّ



وَصَوْمُ رَمَضَانَ۔

آپ ﷺ نے ارشاد فرمایا کہ ”اسلام کی بنیاد پانچ باتوں پر ہے۔ ایک اس بات کی گواہی

دینا کہ اللہ کے سوا کوئی معبود نہیں اور محمد ﷺ اللہ کے بندے اور رسول ہیں، دوسرے نماز

قائم کرنا، تیسرے زکاة دینا، چوتھے حج کرنا اور پانچویں رمضان شریف کے روزے رکھنا۔

مؤلف کی دیگر مطبوعات



MUKAMMAL MUDALLAL NAMAZ

Qur'an Wa Hadith ki roshni men

Author : Mufti Mohammad Nehal Akhtar Qasmi